
प्रथमः पटलः

देव्युवाच

देवदेव जगन्नाथ सर्वज्ञ करुणानिधे |
प्रसन्नात् तत्रभवतो धर्मा नानाविधाः श्रुताः |
विहिताः पूर्वशैवानां संमताः श्रुतिसंततेः || १ ||

भवता हि पुरा प्रोक्तं करुणायन्त्रितात्मना |
वीरशैवीयधर्मास्तु सर्वधर्मोत्तमा इति |
तानद्य श्रोतुकामाऽस्मि प्रसन्नो ब्रूह्यशेषतः || २ ||

महादेव उवाच

साधु पृष्टं त्वया देवि लोकानुग्रहचित्तया |
हन्त ते कथयिष्यामि धर्मान् शाम्भवसंमतान् |
सद्योमुक्तिप्रदानद्य मदीयज्ञानसाधनान् || ३ ||

शाम्भवव्रतपरिग्रहणम्

यदेतच्छाम्भवं नाम व्रतं श्रुत्यन्तसंमतम् |
पुनर्भवप्रहाणाय मुमुक्षुस्तत्समाचरेत् || ४ ||

प्. २) ब्रह्मचारी गृहस्थो वा वानप्रस्थो यतिस्तु वा |
योषिद्वा परिगृह्णीयात् सद्योमुक्तिं यदीच्छति || ५ ||

विद्यते नास्य सदृशं वेदेष्वन्येषु वा क्वचित् |
काङ्क्षेत मुक्तिं यः सद्यः स एतद्व्रतमाचरेत् || ६ ||

तितीर्षुर्जन्मवाराशिं गुरुपोतं समाश्रयेत् |
सम्यक् परीक्ष्य वै शिष्यं गृह्णीयाद् देशिकोत्तमः || ७ ||

निवेदयिष्यन्मज्ज्ञानं दद्यादादौ शिरोव्रतम् |
अन्यथा गुरुशिष्यौ तौ पततो नरकाम्बुधौ || ८ ||

अत्याश्रमं पाशुपतं शाम्भवं तच्छिरोव्रतम् |
इत्येवं नामभिः पुण्यैर्निगमान्तेषु गीयते || ९ ||

दीक्षात्रयनिर्देशः

तनुत्रयगतानादिमलत्रयमसौ गुरुः |
दीक्षात्रयेण संदह्य लिङ्गत्रयमुपादिशेत् || १० ||

प्. ३) स्वाग्रे स्थितस्य शिष्यस्य देशिकः करुणानिधिः |
कुर्याद् दीक्षां महाशैवीमविद्यापाशकृन्तिनीम् || ११ ||

दीयते लिङ्गसम्बन्धः क्षीयते च मलत्रयम् |
दीयते क्षीयते यस्मात् सा दीक्षेति निगद्यते || १२ ||

सा दीक्षा परमा शैवी त्रिधा भवति निर्मला |
एका वेधात्मिका साक्षादन्या मन्त्रात्मिका मता |
क्रियात्मिका परा काचिदेवमेव त्रिधा भवेत् || १३ ||

हस्तमस्तकसंयोगाद् दुष्टेर्वेधेति कीर्यते |
गुरुणोदीरिता कर्णे सा हि मन्त्रात्मिका भवेत् |
शिष्यपाणितले दत्ता या दीक्षा सा क्रिया भवेत् || १४ ||

अत्रैकैकापि विख्याता दीक्षासप्तकशोभिता |
तत्प्रकारं प्रवक्ष्यामि शृणुष्वैकाग्रमानसा || १५ ||

प्. ४) मण्डपनिर्माणविधिः

दीक्षयिष्यन्निहाचार्यः शिष्यं पूर्वोक्तलक्षणम् |
युक्तकाले तदङ्गानि द्रव्याण्याहृत्य यत्नतः |
मण्डपं कारयेत् सम्यग्वक्ष्ये तल्लक्षणं यथा || १६ ||

दशभिः सूर्यहस्तैर्वा मनुभिर्नृपहस्तकैः |
दीक्षार्थं मण्डपं कुर्यात् षोडशस्तम्भसंयुतम् || १७ ||

एतेषां मण्डपानां च पञ्चहस्तोन्नतिं विदुः |
चतुरस्रं चतुर्द्वारं चतुस्तोरणभूषितम् || १८ ||

न्यग्रोधस्तस्य पूर्वस्यां दक्षिणस्यामुदुम्बरः |
अश्वत्थ उत्तरस्यां च प्लक्षः पश्चिमतो भवेत् || १९ ||

नवभागैकभागे तु मध्ये वेदीं प्रकल्पयेत् |
हस्तमात्रसमुत्सेधां दर्पणोदरसन्निभाम् || २० ||

कुण्डानि कल्पयेत्तत्र नव पञ्चैकमेव वा |
पूर्वस्मिंश्चतुरश्रं स्याद्वह्नौ पिप्पलपत्रवत् || २१ ||

अर्धचन्द्रं तु याम्ये स्यान्नैर्-ऋत्यां तु त्रिकोणकम् |
वृत्तं स्याद्वारणे भागे वायव्ये तु षडश्रकम् || २२ ||

पद्मं स्यादुत्तरे भागे चैशान्यामष्टकोणकम् |
स्यादीशानेन्द्रयोर्मध्ये वृत्तं वा चतुरश्रकम् || २३ ||

इन्द्रादिसोमकाष्ठान्तमैशान्यां च प्रकल्पयेत् |
चतुरश्रार्धचन्द्रे च वृत्तं पद्मं च वर्तुलम् || २४ ||

एकाग्निवेदिका पूर्वे चोत्तरे पश्चिमेऽपि वा |
ईशान्यां चतुरश्रं वा वृत्तं वाऽपि प्रकल्पयेत् || २५ ||

स्थण्डिलं वाऽथ कुर्वीत हस्तमात्रप्रमाणकम् |
सिकताभिर्मृदा वाऽपि गुणाङ्गुलमितोन्नतिम् |
मण्डपं रचयित्वैवं ध्वजाद्यैस्तं विभूषयेत् || २६ ||

मुक्ताजालवितानैश्च फलपल्लवपङ्कजैः |
रम्भाभिर्दर्भमालाभिर्दर्पणैर्धूपवर्तिभिः || २७ ||

तत्र गौरीलतालिङ्गमण्डलं विलिखेद् बुधः |
पञ्चवर्णयुतैश्चूर्णैरथवा शुभ्रवर्णकैः || २८ ||

दीक्षाविधानम्

स्नातः सभस्मरुद्राक्षः सकलीकृतविग्रहः |
गुरुर्माहेश्वरैः सार्धं प्राप्य मण्डपमस्य तु || २९ ||

प्. ६) द्वाराण्यस्त्रेण सम्प्रोक्ष्य तानि चत्वारि चार्चयेत् |
ओं हां शान्तिकलाभिख्यद्वाराय नम इत्यपि |
ओं हां विद्याकलाभिख्यद्वाराय नम इत्यपि || ३० ||

हां निवृत्तिकलाभिख्यद्वाराय नम इत्यपि |
हां प्रतिष्ठाकलाभिख्यद्वाराय नम इत्यपि |
पूर्वादीनि समभ्यर्च्य ततस्तच्छाखयोर्न्यसेत् || ३१ ||

नन्दिनं च महाकालं भृङ्गिणं च विनायकम् |
वृषं स्कन्दं तथा देवं चण्डं द्वौ द्वौ चतुर्ष्वपि || ३२ ||

तालत्रितयमस्त्रेण कृत्वा वामाङ्घ्रिपार्ष्णितः |
घात्रत्रयं तथा कृत्वा विघ्नानुत्सार्य यत्नतः || ३३ ||

द्वाराण्यस्त्रेण तूद्घाट्य प्रतीचीद्वारतो बुधः |
अन्तः प्रविश्य यागोपकरणान्यवलोक्य च || ३४ ||

अस्त्रप्राकारावृतश्च कवचेनावगुण्ठितः |
सुखासने तूपविशेत् कुशादिपरिकल्पिते || ३५ ||

ततः स शिष्यस्ताम्बूलदक्षिणाभस्मसंयुतम् |
पात्रं गृहीत्वा प्रब्रूयादेवं सद्गुरुसन्निधौ || ३६ ||

प्. ७) संसाराम्बुधिनिर्मग्नं जन्मग्राहभयाकुलम् |
मृत्युपाशवशं दीनं कृपयाऽनुगृहाण माम् |
इति विज्ञाप्य तत्पात्रं संस्थाप्याग्रेऽभिवादयेत् || ३७ ||

गुरुस्तत्पात्रमानीय निक्षिप्य गणमध्यके |
परिगृह्य गणानुज्ञामुपविश्यासने पुनः || ३८ ||

दीक्षयिष्यन्निहाचार्यो देशकालौ निगद्य च |
गणेशपूजनं कुर्यात् स्वस्तिपुण्याहवाचनम् || ३९ ||

पुनर्गणान्नमस्कृत्य देशकालौ प्रकीर्त्य च |
देहत्रयगतानादिमलत्रयनिवृत्तये || ४० ||

लिङ्गत्रयानुसंधानयोग्यतावाप्तयेऽपि च |
षडध्वशुद्धिपूर्वेण शाम्भवेन व्रतेन || ४१ ||

सप्तविधा दीक्षा

दीक्षयिष्य इमं शिष्यं शक्तिपातविधानतः |
इति संकल्प्य दद्याच्च सप्त दीक्षाः क्रियान्तराः || ४२ ||

आज्ञोपमा च कशाभिषेकाख्या ततः परम् |
स्वस्तिकारोहणं भूतिपट्टमायत्तमेव च |
स्वायत्तमिति सप्तैताः क्रियादीक्षान्तरा मताः || ४३ ||

प्. ८) परित्यज्य सदाचारं मा प्रवर्तस्व सर्वदा |
इत्याज्ञादीक्षयाऽदिश्य ततस्त्वेवं वदेद् गुरुः || ४४ ||

पुरातनकृताचारसदृशं कुर्विति स्फुटम् |
उपमादीक्षयाऽदिश्य शिष्यपापापनुत्तये |
प्राणानायम्य विधिवत् पञ्चगव्यानि साधयेत् || ४५ ||

श्रीपञ्चकलशार्थं तु ऋत्विजि वृणुयाद् गुरुः |
चतुर्णां चतुराचार्या मध्यस्य च स्वयं भवेत् || ४६ ||

आवाहयेच्च कलशे मध्ये त्वीशानमग्रतः |
सद्योजातं च पूर्वस्मिन् वामदेवं तु दक्षिणे || ४७ ||

उत्तरे तत्पुरुषं च अघोरं चाथ पश्चिमे |
तत्तन्मन्त्रैः समावाह्य पूजयेत्तदनन्तरम् || ४८ ||

प्. ९) जलाधिवासनम्

मण्डपोत्तरदिग्भागे मण्डलं परिकल्प्य तु |
शिवलिङ्गं समुद्धृत्य पञ्चसूत्रोपलक्षितम् || ४९ ||

ताम्रपात्रे विनिक्षिप्य देशकालौ प्रकीर्त्य च |
घर्षणादिक्रियाजातजातदोषोपशान्तये || ५० ||

हिरण्यशृङ्गप्रमुखैरनुवाकैरनुक्रमात् |
शिवलिङ्गं स्नापयामीत्यभिषिञ्चेदनन्तरम् || ५१ ||

पञ्चगव्येन सिद्धेन शुद्धैः पञ्चामृतैरपि |
अभिषिञ्चेदिष्टलिङ्गं पञ्चब्रह्ममनूत्तमैः || ५२ ||

प्. १०) शुद्धोदकेन तल्लिङ्गं पुनः संस्नाप्य देशिकः |
पात्रान्तरे विनिक्षिप्य नैर्-ऋते पद्ममण्डले |
निक्षिप्य गन्धपुष्पाद्यैरर्चयेद् देशिकोत्तमः || ५३ ||

ततः शाणादिसंघर्षजाततापोपशान्तये |
वारुणे मण्डले प्रस्थमितपानीयपूरिते || ५४ ||

ताम्रपात्रे तु निक्षिप्य तल्लिङ्गं वस्त्रवेष्टितम् |
जलाधिवासनं कुर्यादब्लिङ्गैर्मनुभिस्ततः || ५५ ||

जलादुत्तार्य तल्लिङ्गं स्नानपात्रे निधाय वै |
तत्पात्रं तु विनिक्षिप्य मण्डले वायुकोणगे || ५६ ||

पञ्चगव्येन च तथा भस्मना गन्धवारिभिः |
तदुक्तमन्त्रैः संस्नाप्य लिङ्गमुद्वर्त्य वाससा || ५७ ||

पात्रान्तरे विनिक्षिप्य तत्पात्रं सोममण्डले |
निधाय गन्धपुष्पाद्यैरर्चयेद् देशिकस्ततः || ५८ ||

धान्याधिवासनम्

सप्तधातुस्फूर्तये तु कुर्याद्धान्याविधिवासनम् |
तद्विधानं प्रवक्ष्यामि शृणु देवि समासतः || ५९ ||

प्. ११) दक्षिणे मण्डले प्रस्थप्रमितैः शालिभिः क्रमात् |
तदर्धैस्तण्डुलैश्चैव तदर्धैश्च तिलैस्तथा || ६० ||

उपर्युपरि विन्यस्य स्थण्डिलानि प्रयत्नतः |
दर्भैराच्छाद्य तल्लिङ्गं प्राक्छिरस्कमधोमुखम् || ६१ ||

तत्र निक्षिप्य गन्धादीन् दर्भांस्तत्पुरुषेण तु |
लिङ्गे निक्षिप्य तस्याष्टदिक्षुकुम्भान् विनिक्षिपेत् || ६२ ||

अष्टविद्येश्वरांस्तेषु चावाह्य परिपूज्य च |
वस्त्रैराच्छाद्य कुर्वीत शिवाग्निमुखमप्यथ || ६३ ||

शयनाल्लिङ्गमुद्धृत्य वह्निदिग्गतमण्डले |
संस्थाप्य रुद्रसूक्तेन संस्नाप्य तदनन्तरम् |
मण्डले पूर्वदिक्संस्थे निक्षिप्य च समर्चयेत् || ६४ ||

पुनस्तल्लिङ्गमादाय मण्डले त्वीशकोणगे |
पात्रान्तरे विनिक्षिप्य पञ्चरुद्रैस्तु स्नापयेत् |
धान्याधिवासकलितमण्डलीकलशोदकैः || ६५ ||

प्. १२) अध्वन्यासादिविधिः

ततः शिवकलावाहनार्थं कुर्याद् यथाविधि |
अध्वन्यासान् षडप्यत्र लिङ्गे संकल्प्यपूर्वकम् || ६६ ||

भुवनाभिख्यमध्वानं पट्टिकायामधो न्यसेत् |
तत्कञ्जे तु पदाध्वानं वर्णाध्वानं च मध्यके || ६७ ||

ऊर्ध्वकञ्जे कलाध्वानं पट्टिकायां तथा पुनः |
तत्त्वाध्वानं च विन्यस्येत्तत आज्यप्रघारिके |
मन्त्राध्वानं च विन्यस्य गन्धाद्यैरभिपूजयेत् || ६८ ||

अग्न्यादिस्थापनम्

तत्कलास्थैर्यसिद्ध्यर्थं होमं कुर्याद् विचक्षणः |
चतुर्विंशत्युत्तरत्रिशतसंख्यायुतेन च |
पञ्चाक्षरेण मनुना सतारेण तथा पुनः || ६९ ||

प्रधानकुण्डे जुहुयाद् व्याहृतीभिर्घृतेन तु |
जयादिभिश्च जुहुयादग्निं रक्षेदनन्तरम् || ७० ||

शिष्यं समाह्वयन् सौम्यं सौम्यात्रोपविशेति च |
कूर्मासनोपरिगते कुशादिपरिकल्पिते || ७१ ||

प्. १३) आसने समुपावेश्य पञ्चब्रह्ममनूत्तमैः |
करन्यासं विधायादौ प्राणसन्धारणादिभिः |
विशोध्य देहं तदनु विदध्याद् भूतशोधनम् || ७२ ||

सकलीकरणं कुर्याच्छिष्यदेहस्य देशिकः |
पञ्चगव्येन तस्याथ कुर्यादन्तर्विशोधनम् || ७३ ||

अथ शिष्यस्याभिषेकदीक्षां दद्याद् गुरूत्तमः |
अनादिभवसंपन्नसर्वदोषोपशान्तये || ७४ ||

पञ्चकुम्भोदकैः शुद्धैः शिष्यं संस्नापयेदपि |
पञ्चतत्त्वविशुद्ध्यर्थं पञ्चब्रह्ममनून् जपन् || ७५ ||

पञ्चकुम्भेषु घटितं सूत्रमुद्धृत्य देशिकः |
विश्वेत्तातेति तद्धस्ते बध्नीयात् कङ्कणं ततः || ७६ ||

षडध्वशोधनम्

षडध्वशोधनद्वारा मांसपिण्डनिवृत्तये |
स्वस्तिकारोहणाभिख्यां दीक्षां दद्याद्यथाविधि || ७७ ||

संहारक्रमतो विद्वान् शब्दार्थात्मषडध्वनः |
पादादिषु तु विन्यस्येच्छिष्यस्य नियतात्मनः || ७८ ||

प्. १४) वर्णाध्वानं शब्दरूपं विन्यस्येत् पादयोर्बुधः |
अर्थरूपं कलाध्वानं मेढ्रे न्यस्येदनन्तरम् || ७९ ||

शब्दरूपं पदाध्वानं नाभौ विन्यस्य देशिकः |
तत्त्वाध्वानं त्वर्थरूपं हृदि न्यस्येदतन्द्रितः || ८० ||

मन्त्राध्वानं शब्दरूपं विन्यस्यैवं मुखे तथा |
अर्थरूपं च भुवनाध्वानं न्यस्येच्छिरस्यपि || ८१ ||

पादादिषु शिखान्तेषु षट्सु स्थानेषु संयतः |
षडक्षराणि विन्यस्य षड्वारं देशिकस्ततः || ८२ ||

भूतिरुद्राक्षधारणम्

अनादिमलसंहृत्यै भूतिपट्टाख्यदीक्षया |
स्नानमुद्धूलनं भूत्या धारणं चापि कारयेत् |
ततः शिखादिस्थानेषु रुद्राक्षान् धारयेत् क्रमात् || ८३ ||

रुद्राक्षमेकं संमन्त्र्य सम्पूज्य च यथाविधि |
शिष्यस्य दक्षिणे हस्ते बध्नीयाद् बन्धमुक्तये || ८४ ||

शिष्यस्य देहस्थाणवादिमलत्रयनिवृत्तये |
चतुर्विंशत्युत्तरत्रिशतसंख्या युतेन तु |
पञ्चाक्षरेण जुहुयात् सतारेण घृतेन वै || ८५ ||

प्. १५) हुत्वा व्याहृतिभिश्चैव जयादिभिरपि क्रमात् |
पूर्णाहुतिं विधायाग्निं शिष्यहृत्सरसीरुहे |
संहारमुद्रयाऽरोप्य पिदध्यान्मण्डलद्वयम् || ८६ ||

रुद्रादिक्षेत्रपालान्तं बलिं तत्पूर्वमण्डले |
द्वितीये च महेन्द्रादिमहेशान्तं बलिं क्षिपेत् |
अनन्तरं गुरुर्दद्याद् दीक्षामायत्त्तसंज्ञिताम् || ८७ ||

आयत्तदीक्षा स्वायत्तदीक्षा च

मध्यमण्डलनिक्षिप्तं सूत्रपञ्चकलक्षितम् |
शान्तेश्वराभिधं सर्वमन्त्रन्यासोपशोभितम् || ८८ ||

इष्टलिङ्गं समादाय वामहस्तेऽभिपूज्य च |
सौम्यैतल्लिङ्गमीक्षस्वेतीष्टलिङ्गं प्रदर्शयेत् || ८९ ||

गुर्वन्तेवासिनोर्मध्ये ग्राहयित्वा पटं तदा |
चूर्णिकामङ्गलध्वानैः पठेयुर्मङ्गलाष्टकम् || ९० ||

ततो माहेश्वरैः सार्धं शिष्यमुद्दिश्य देशिकः |
अङ्गत्रयेऽपि दृढतो लिङ्गवान् भव सर्वदा || ९१ ||

प्. १६) इति ब्रुवन् जवनिकां वर्जयन् शिश्यमूर्धनि |
ध्रुवं त इति मन्त्रेण निक्षिपेन्मङ्गलाक्षतान् || ९२ ||

उत्तराभिमुखं शिष्यं वामभागे निजासने |
निवेशयन् तस्य दद्याद् दीक्षां स्वायत्तसंज्ञिताम् || ९३ ||

वस्त्रेणाच्छादयन् शिष्यमात्मानं च गुरुस्तदा |
वामहस्तं तु शिष्यस्य मूलेनैवाभिमन्त्र्य च || ९४ ||

सप्तवारं सुसम्पूज्य स्ववामकरसंस्थितम् |
निक्षेपत्तत्र तल्लिङ्गं त्रियम्बकमनुं स्मरन् |
ततः सप्तापि दद्याच्च दीक्षास्ताः समयादिकाः || ९५ ||

सप्तविधा दीक्षा

आद्या समयसंज्ञा स्यान्निःसंसारा द्वितीयका |
निर्वाणाख्या तृतीया स्यात् तत्त्वसंज्ञा चतुर्थिका || ९६ ||

पञ्चमाध्यात्मसंज्ञा स्यात् षष्ठी तत्त्वविशोधिनी |
सप्तमी तत्त्वबोधा स्याद् वेधादीक्षान्तरा इमाः || ९७ ||

समयदीक्षा

प्राणानायम्य च गुरुः सप्तेमाः समयादिकाः |
करिष्य इति सङ्कल्प्य तन्मूर्धानं समर्च्य च || ९८ ||

प्. १७) षडक्षरेण मनुना हस्तं स्वस्य च दक्षिणम् |
षड्वारमभिमन्त्र्याथ शिवहस्तं विभाव्य च |
तं शिष्यशिरसि न्यस्य पठेदेकाग्रमानसः || ९९ ||

अयं मे हस्तं इत्येवं मन्त्रं शिष्यं विलोकयन् |
भो शिष्येति च सम्बोध्य ब्रूयादेवं विचक्षणः || १०० ||

हित्वा बन्धुजने प्रीतिं तां भक्तेषु स्थिरां कुरु |
एवं समयमादिश्य निःसंसारां निबोधयेत् || १०१ ||

निःसंसारा दीक्षा

देहेन्द्रियादिसंसारं परिहृत्य सदा मम |
पूजोपचारः संसार इति भावय चेतसि |
इत्यादिश्य च दयाच्च दीक्षां निर्वाणसंज्ञिताम् || १०२ ||

निर्वाणदीक्षा

मलत्रयसमुद्भूते तापत्रयभयाकुले |
दुरन्ते दुर्भवोपान्ते मनो न कुरु यत्नतः |
इति निर्वाणमादिश्य दद्यात् तत्त्वाभिधायिनीम् || १०३ ||

प्. १८) तत्त्वदीक्षा

लिङ्गाङ्गतत्त्वे विज्ञाय लिङ्गसायुज्यवान् भव |
उपदिश्यैवमथ च दद्यादध्यात्मसंज्ञिताम् || १०४ ||

अध्यात्मदीक्षा

प्राणे लिङ्गं प्रतिष्ठाप्य लिङ्गे प्राणं निधाय च |
लिङ्गं निरीक्षमाणः सन् लिङ्गप्राणी सदा भव |
आदिश्यैवं ततो दद्यात् तत्त्वसंशोधनात्मिकाम् || १०५ ||

तत्त्वसंशोधनदीक्षा

शब्दादीन् विषयान् सर्वांस्तत्तदिन्द्रियगोचरान् |
आचारलिङ्गमुख्येभ्यः षड्लिङ्गेभ्यः समर्पयेत् || १०६ ||

तत्त्वबोधाख्या दीक्षा

वर्तस्व शुद्धधीर्नित्यं प्रयतोऽपि जितेन्द्रियः |
उपदिश्यैवमपि च दद्यात् तत्त्वोपदेशिनीम् |
दद्याद्दीक्षां विधानज्ञः कृपापरवशो गुरुः || १०७ ||

सच्चित्सुखनिजाकारं लिङ्गं यद् ब्रह्मसंज्ञितम् |
तदसि त्वमुपास्वातस्तदेवाहमिति ध्रुवम् |
बोधाख्यया दीक्षयैवं शिष्यमादिश्य देशिकः || १०८ ||

प्. १९) सप्तविधा मन्त्रदीक्षा

प्राणानायम्य च गुरुर्मनुदीक्षाचिकीर्षया |
सप्त चैकाग्रचित्ताद्या दद्याद् दीक्षा अनुक्रमात् || १०९ ||

तत्रैकाग्रमतिस्त्वाद्या द्वितीया तु दृढव्रता |
पञ्चेन्द्रियार्पणाभिख्या तृतीया परिकीर्तिता || ११० ||

अहिंसाख्या तुरीया स्याल्लिङ्गनिष्ठा तु पञ्चमी |
अनन्तरा विनिर्दिष्टा षष्ठी लिङ्गमनोलया |
सप्तमी तु समाख्याता सद्योमुक्तिसमाह्वया || १११ ||

तत्स्वरूपं प्रवक्ष्यामि शृणु देवि समासतः |
इष्टलिङ्गात् परं वस्तु शिष्य त्वं नावलोकय |
इत्येकाग्रमतिं दत्वा दीक्षां दद्याद् दृढव्रताम् || ११२ ||

शरीरपातपर्यन्तं न जहीहि व्रतान्यपि |
दृढव्रतामिति प्रोक्त्वा दद्यात् पञ्चेन्द्रियार्पणाम् || ११३ ||

सत्यहं मत्पतिर्लिङ्गमिति निश्चित्य चेतसि |
सदा तनुमनोभावानिष्टादिभ्यः समर्पय |
इत्यादिश्य ततो दद्यादहिंसासंज्ञितां गुरुः || ११४ ||

प्. २०) सर्वाणीमानि भूतान्यप्यात्मवत् परिभावयन् |
मा हिंसीरित्युपादिश्य लिङ्गनिष्ठामुपादिशेत् || ११५ ||

आदिमध्यान्तरहितं लिङ्गं यद् ब्रह्मसंज्ञितम् |
तन्निष्ठो भव सद्बुद्ध इत्युपादिश्य सद्गुरुः |
दीक्षामुपदिशेद् भूयो लिङ्गरूपमनोलयाम् || ११६ ||

लिङ्गरूपमभिध्यायन्नमनस्कश्चिरं भव |
इत्यादिश्य पुनर्दद्यात् सद्योमुक्तिसमाह्वयाम् || ११७ ||

मन्त्रोपदेशविधिः

मदुक्तार्थे स्थिरमतिः प्रवर्तस्व विसंशयः |
इति सम्बोध्य स गुरुर्मन्त्रद्वयमिदं पठेत् |
प्राणेष्वन्तरिति स्पष्टं शिवेन वचसेति च || ११८ ||

शिष्यस्य दक्षिणे कर्णे षडक्षरमनुं शनैः |
त्रिवारमुपदिश्यैवं भावितां मनुदीक्षया || ११९ ||

शैवीं कलां स्वमनसा विभाव्य च ततः परम् |
दृष्टावानीय च तया शिष्यवामकरस्थिते |
लिङ्गे निवेशयेत् क्षिप्रं मूलमन्त्रमनुस्मरन् || १२० ||

प्. २१) यथा कला तथा भावो यथा भावस्तथा मनः |
यथा मनस्तथा दृष्टिर्यथा दृष्टिस्तथा स्थलम् || १२१ ||

जलकुम्भाग्रसद्व्याप्ततैलबिन्दुर्यथा तथा |
देहप्राणात्मसुव्याप्ता संस्थिता शाम्भवी कला || १२२ ||

ज्वलत्कालानलाभासा तटित्कोटिसमप्रभा |
तस्योर्ध्वे तु शिखा सूक्ष्मा चिद्रूपा परमा कला || १२३ ||

या कला परमा सूक्ष्मा तत्त्वानां बोधिनी परा |
तामाकृष्य यथान्यायं लिङ्गे समुपवेशयेत् |
प्राणप्रतिष्ठामन्त्रं च मूलमन्त्रं पथेदपि || १२४ ||

अथास्मिन् संस्कृते लिङ्गे सुस्थिरो भव सर्वदा |
किञ्च भक्तैकगात्रस्त्वं भवेत्यभ्यर्थयेच्च माम् || १२५ ||

मा भूया भौतिकप्राणी लिङ्गप्राणी भवेति च |
शिष्यमादिश्य दद्याच्च पादतीर्थप्रसादकौ || १२६ ||

प्. २२) भूयोऽप्युपदिशोच्छिष्यं सद्गुरुः करुणानिधिः |
माहेश्वरान् गुरुं लिङ्गं सम्यगर्चय नित्यशः || १२७ ||

अष्टस्वावरणेषु त्वं श्रद्धां कुरु प्रयत्नतः |
प्रवर्तस्व महाबुद्धे पञ्चाचारेष्वपि क्रमात् || १२८ ||

अङ्गलिङ्गप्रतिष्ठादीक्षा

इति सम्बोध्य भूयोऽपि प्राणानायम्य देशिकः |
अङ्गलिङ्गप्रतिष्ठाख्यां दीक्षां शिष्यस्य धीमतः || १२९ ||

करिष्.य इति संकल्प्य लिङ्गं बद्ध्वा सुवासा |
नमो ब्रह्मण इत्येतं धृतिमन्त्रं समुच्चरन् || १३० ||

शिष्यस्य कण्ठे हस्ते वा बध्नीयात् तदनन्तरम् |
गुर्वन्तेवासिनोर्वास आच्छादकमनूत्सृजेत् || १३१ ||

शिष्यकर्तव्यनिर्देशः

गुरवेऽथ स शिष्यसु प्रणामत्रयमाचरेत् |
गोभूम्याद्यैर्महादानैर्देशिकं परितोषयेत् || १३२ ||

सद्योमुक्तिप्रदमेतद् व्रतम्

अयि प्रोक्तं मया देवि सद्योमुक्तिप्रदं व्रतम् |
शृणु वेदेष्वनन्तेषु विस्तृतेष्वागमेषु च |
नातः परतरं किञ्चिद्विद्यते मोक्षसाधनम् || १३३ ||

श्रौतस्मार्तसदाचारपरस्यानन्तजन्मसु |
चित्तशुद्ध्या भवेद् भक्तिरन्यदेवसमाश्रया || १३४ ||

अन्यदेवार्चनव्यग्रचेतसोऽनन्तजन्मसु |
देवान्तरप्रसादेन मयि भक्तिः प्रजायते || १३५ ||

मदर्चनपरस्यापि देहिनो बहुजन्मसु |
लभ्यते मत्प्रसादेन कस्याप्यन्तिमजन्मनः || १३६ ||

व्रतमहिमा

देशिकस्य प्रसादेन येन लब्धमिदं व्रतम् |
न तं मायाऽनुबध्नाति न स भूयोऽभिजायते || १३७ ||

गुरुबोधाग्निना दग्धा यस्य पाशा ह्यशेषतः |
तस्य निर्दग्धबन्धस्य पुनर्बन्धः कथं भवेत् || १३८ ||

गुरुकारुण्यपीयूषरसास्वादविनोदिनः |
अमृतस्यास्य निकटं कथं मृत्युः प्रयास्यति || १३९ ||

प्. २४) गुरुदत्तपरज्ञानप्रकाशविलसद्दृशः |
भास्वतस्तस्य तु तमः सकाशां कथमेष्यति || १४० ||

अनवध्यस्मदानन्दतुन्दिलस्य महामतेः |
विदुषो नित्यतृप्तस्य कथं शोको भविष्यति || १४१ ||

श्रुतौ यस्य मदीयोक्तौ विश्वासः परमो भवेत् |
स एवात्राधिकारी स्यान्नान्यो मोक्षाय कल्पते || १४२ ||

इति देवि मयाप्रोक्तं शाम्भवव्रतलक्षणम् |
गोपनीयं प्रयत्नेन किमतः श्रोतुमिच्छसि || १४३ ||

इति श्रीकारणगमे उत्तभागे श्रीपर्वतीपरमेश्वरसंवादे क्रियापादे 
महापाशुपतविधिर्नाम प्रथमः पटलः || १ ||




द्वितीयः पटलः

देव्युवाच

देवदेव महादेव जगदीश नमोऽस्तु ते |
एतदाकर्णनादस्मि कृतकृत्या महेश्वर || १ ||

अत्र मे जायते कश्चित् संशयः शशिशेखर |
तदपाकुरु कारुण्यात् प्राणेश शृणु मद्वचः || २ ||

ज्ञानादेव तु कैवल्यमिति प्रोक्तं त्वया पुरा |
एतद्व्रतेनैव भवेन्मुक्तिरित्युच्यते कथम् || ३ ||

ज्ञानेन न विना मुक्तिर्यदि स्याद् देहधारिणाम् |
व्रतेनानुष्ठितेन स्यात् किं फलं ब्रूहि तत्त्वतः || ४ ||

महादेव उवाच

ज्ञानादेव कैवल्यम्

साधु पृष्टं देवि वक्ष्याम्यवहिता शृणु |
ज्ञानादेव तु कैवल्यमिति सत्यं वचो मम || ५ ||

प्. २६) तथाऽपि ज्ञानसम्प्राप्तिर्व्रतेन न विना भवेत् |
ज्ञानोपदेशः कार्त्स्न्येन व्रतेऽस्मिन्नुच्यते किल |
व्रतेनानेन न विना ज्ञानायाधिकृतो भवेत् || ६ ||

अदीक्षासंस्कृते जन्तावपवित्रहृदाकुले |
उपदिष्टमपि ज्ञानं मरुवन्न प्ररोहति || ७ ||

लब्धं कथमपि ज्ञानं लिङ्गनिष्ठाविवर्जिते |
न फलाय भवत्येव यथा सस्यमरक्षितम् || ८ ||

दीक्षासंस्कृतिसंशुद्धे चित्ते जन्तोः समर्पितम् |
लिङ्गाङ्गसामरस्याख्यं मन्निष्ठागोपितं परम् |
भक्तिसिक्तं मम ज्ञानं मोक्षाय भवति ध्रुवम् || ९ ||

मत्प्रसादेन न विना मुक्तिः संसृतिबन्धनात् |
मम ज्ञानेन न विना मत्प्रसादो भविष्यति || १० ||

दीक्षाया ज्ञानसाधनत्वम्

मज्ज्ञानं न भवत्येव ह्यनया दीक्षया विना |
तस्मादीयं महादीक्षा मोक्षदा निश्चिता खलु || ११ ||

प्. २७) तस्माद् दीक्षामिमां मुक्त्वा मोक्षकामः पथान्तरैः |
गच्छन्न मुञ्चते जन्तुः कल्पकोटिशतैरपि |
तस्मादसंशयं देवि व्रमेतद् विमुक्तिदम् || १२ ||

देव्युवाच

देवात्र मम भूयोऽपि जायते संशयो महान् |
उक्तं हि भवता दीक्षा ज्ञानद्वारा विमोक्षदा |
तस्मात् सिद्धा हि दीक्षाया ज्ञानसाधनता परम् || १३ ||

विद्येत दीक्षितः कश्चित् सम्यग्ज्ञानविवर्जितः |
रागद्वेषानुबद्धश्च तस्य मुक्तिः कथं भवेत् || १४ ||

यदि तस्यापि मुक्तिः स्याद् ज्ञानापेक्षा निरर्थका |
चोद्विमुक्तिर्न तस्य स्याद् व्रतमेतन्न मोक्षदम् |
तमेतं संशयं छिन्धि करुणावरुणालय || १५ ||

महादेव उवाच

युक्तं पृष्टवती देवि तुष्टोऽस्मि तव भाषणात् |
रहस्यं कथयाम्यद्य त्वत्संशयनिवारकम् || १६ ||

प्. २८) शाम्भवव्रतस्य ज्ञानसाधनत्वम्

अज्ञस्य कुटिलस्यापि शाम्भवव्रतसेविनः |
प्राणोत्क्रमणवेलायां वाराणस्यामिव ध्रुवम् || १७ ||

ज्ञानमावेदयिष्यामि मत्स्वरूपनिबोधकम् |
तेन वै मुच्यते जन्तुर्मत्प्रसादान्न संशयः || १८ ||

गृह्णन् दीक्षामिमां वाथ वसन् वाऽनन्दकाननम् |
नरो यथेच्छाचारोऽपि न भीयान्मृत्युबन्धनात् || १९ ||

न जन्मयातना जन्तोर्न च संयमयातना |
मज्ज्ञानविमुखस्यापि शाम्भवव्रतसेविनः || २० ||

महापातकयुक्तोऽपि दीक्षितः शुचितामियात् |
दीक्षितः पातकी चैत स्याद् गच्छेद्भैरवयातनाम् || २१ ||

स तथा भैरवीमुग्रां यातनामनुभूय च |
मदनुग्रहपात्रः स्यान्नपुनर्जन्मभाग्भवेत् || २२ ||

प्. २९) दीक्षितोऽदीक्षितो वाऽपि शैवाचारविदूषकः |
भक्तादिनिन्दकश्चेत् स्यान्नरकी कालमक्षयम् || २३ ||

तदुक्तं हि मया देवि दीक्षयं मोक्षदेत्यहो |
नह्यत्र संशयः कार्यो मदुक्तौ गिरिकन्यके || २४ ||

देव्युवाच

ममापराधः क्षन्तव्यो मीढुष्टम नमोऽस्तु ते |
त्वयि प्रसन्ने जगति दुर्लभं किमु विद्यते || २५ ||

न कोऽपि विशयो मेऽस्ति भवदुक्तौ भवोद्भव |
श्रुतौ किमस्ति विशयः सा भवत्सूक्तिरेव हि || २६ ||

तथाऽप्यपृच्छं लोकानां संशयापजिहीर्षया |
संवृत्ता गतसंदेहा वृषवाह क्षमस्व माम् || २७ ||

महादेव उवाच

भवत्याः परिपृच्छन्त्या जनतानुजिघृक्षया |
नेह दोषोऽणुरप्यस्ति गुण एव महान् भवेत् |
परिपृच्छस्व किमपि वक्ष्यामि गिरिनन्दिनि || २८ ||

प्. ३०) देव्युवाच

सेयं हि शाम्भवी दीक्षा ज्ञानिष्ठाविधायिनी |
दृश्यते ज्ञाननिष्ठा हि यतेरेवोचिता भवेत् || २९ ||

नित्यनैमित्तिकमुखकर्मतत्परचेतसः |
कुटुम्बभरणव्यग्रमनसो गृहमेधिनः |
ज्ञाननिष्ठा कथं सध्या ब्रूहि मे करुणानिधे || ३० ||

महादेव उवाच

ज्ञाननिष्ठायां सर्वेषामधिकारः

मोक्षायाधिकृतो लोके यतिरेव कथं भवेत् |
ब्रह्मचारी गृहस्थो वा वानप्रस्थो यतिस्तु वा || ३१ ||

ब्राह्मणः क्षत्रियो वाऽथ वैष्यः शूद्रोऽन्त्यजोऽपि वा |
पुमान् नार्यथवा क्लीबः सर्वे मोक्षाधिकारिणैः || ३२ ||

मदनुग्रहपात्रो यः सर्वो मोक्षाय कल्पते |
मत्प्रसादविहीनाय व्रतमेतन्न रोचते || ३३ ||

ज्ञानेन न विना मोक्षः सिद्ध्येत् केनापि सुव्रते |
ज्ञानं च न विनाऽनेन शाम्भवेन व्रतेन तु || ३४ ||

प्. ३१) व्रतमेतद् द्विविधम्

वैदिकं तान्त्रिकं चेति व्रतमेतद् द्विधा भवेत् |
द्विजानां वैदिकं प्रोक्तमन्येषां तान्त्रिकं स्मृतम् || ३५ ||

नित्यं नैमित्तिकं वाऽपि क्रियते गृहमेधिना |
मदाराधनबुद्ध्या यत्कर्म तद् ज्ञानसाधनम् || ३६ ||

गरुजङ्गमलिङ्गार्चासाधनं यद् भवेद् भुवि |
कुटुम्बके विनिर्दिष्टं परमं मोक्षसाधनम् || ३७ ||

तत्कर्म च कुटुम्बं वा न मुक्तिपथरोधकम् |
लिङ्गनिष्ठागरिष्ठस्य विदुषो गृहमेधिनः || ३८ ||

मद्भक्तगणसंसेवानिर्भरानन्दवैभवम् |
गृहमेधीव सम्प्राप्तुं कथं पात्री भवेद्यतिः || ३९ ||

विरक्तश्चेद्यतिर्भूयादविरक्तो गृही भवेत् |
यतिः सन्नविरक्तश्चेन्नरकी कालमक्षयम् || ४० ||

पुत्रदारानुषक्तः सन्नविरक्तश्चरन्नपि |
मन्निष्ठायुक्तचित्तश्चेद् गृही मुक्तो भवेद् ध्रुवम् || ४१ ||

प्. ३२) ज्ञानं विमुक्तिदं प्रोक्तं नाश्रमो मोक्षसाधनम् |
ज्ञाननिष्ठा हि यस्य स्याच्छाम्भवव्रतपूर्विका |
कोऽपि वा भवताल्लोके स हि बन्धाद्विमुच्यते || ४२ ||

तस्मादिदं व्रतं प्रोक्तं परमं मोक्षसाधनम् |
इतोऽपि परिपृच्छस्व किमन्यच्छ्रोतुमिच्छसि || ४३ ||

देव्युवाच

कथमत्र स्त्रीणामप्यधिकारः ?

व्रतमेतद्धि नारीणामनुष्ठेयं कथं भवेत् |
पुरस्ताद्वा परस्ताद्वा कर्तव्यं पाणिपीडनात् || ४४ ||

कथं पुरस्ताद् युज्येत स्त्रियः कर्मणि वैदिके |
अधिकारस्तु तद्योग्यविवाहासंस्कृतत्वतः || ४५ ||

परस्ताद् यदि गृह्येत भर्तृतस्त्वथवाऽन्यतः |
गृह्यते शाम्भवी दीक्षा भर्तृश्चेद् गुरुः स हि || ४६ ||

गुरुः पिता भवेत्तस्य कथं पत्नी भवेदियम् |
अन्यतश्चेद्भवेत् तस्या अन्यशेषत्वमागतम् |
पत्युर्गुरोर्वा वचसि स्थातव्यमनया पुनः || ४७ ||

प्. ३३) सङ्कल्पाधिकृतिर्नास्ति योषितामिति कथ्यते |
तासामस्यां हि दीक्षायामधिकारं कथं भवेत् || ४८ ||

अविश्रान्तमनीषाया गृहकृत्यैरनारतैः |
ज्ञाने लभेतावकाशः पतिमत्याः कथं प्रभो || ४९ ||

लिङ्गनिष्ठापरायाः स्यात् कथं पुत्रादिपालनम् |
कथं वा भर्तृशुश्रूषा कथं पुत्रादिपालनम् || ५० ||

पतिरेव हि नारीणां परमं दैवतं भवेत् |
तासां कथं नु युज्येत देवतोपासनं वद || ५१ ||

महादेव उवाच

स्त्रीणां दीक्षाग्रहणप्रकारः

व्रमावश्यकमिदं कथ्यते योषितामपि |
अनुष्ठेयं परस्ताद्वै नियतं पाणिपीडनात् || ५२ ||

ब्राह्मणीनां हि दीक्षाया ग्रहणं भर्तृतो वरम् |
भर्त्तर्यशक्ते ग्रहणमन्यतो वा विशिष्यते || ५३ ||

अब्राह्मणीनां युज्येत भर्तृतो ग्रहणं नहि |
अब्राह्मणस्य पत्युर्वा नोपदेष्ट्टत्वमिष्यते || ५४ ||

प्. ३४) पत्न्या भर्तृगुरौ चैव भर्त्रा पत्नीगुरावपि |
गुरुदृष्टिर्विधेयो स्यादन्यथा पततो ध्रुवम् || ५५ ||

यतः पत्नी गुरोराज्ञाविधेया भर्तुरप्यतः |
तस्मादन्यगुरुत्वेऽपि न बाधा योषितो भवेत् || ५६ ||

गुरुणा ह्युपदिष्टाया नान्यशेषत्वमिष्यते |
तदन्येन हि भुक्ताया एव स्यादन्यशेषता || ५७ ||

निजभर्तुर्गुरुत्वेऽपि न दोषो योषितो भवेत् |
पितृता तस्य गौणी स्यानैव मुख्या भवेद्यतः || ५८ ||

स एव माता च पिता देव इत्युपचर्यते |
न तावता भर्तृभार्यासम्बधो बाध्यते ध्रुवम् || ५९ ||

सङ्कल्पाधिकृतिस्तासां नास्ति स्वर्ग्येषु कर्मसु |
सिद्धा विमोक्षाधिकृतिर्न निरोद्धुं हि शक्यते || ६० ||

यथाऽचार्ये पितरि च देवताबुद्धिरुच्यते |
तथैव भर्तरि प्रोक्ता न सा देवनिषेधिनी |
ततश्च देवतोपास्तिः शस्ता स्याद्योषितामपि || ६१ ||

प्. ३५) पतिपत्नीत्वसम्बन्धो न नित्यः कल्पितो हि सः |
नारीनरत्वादिकमप्यैहजन्मिकमीरितम् || ६२ ||

नैव स्त्री न पुमानेष नैव चायं नपुंसकः |
यद्यच्छरीमाधत्ते तेन तेन स लिप्यते || ६३ ||

नारीत्वमैहिकं वा.पि भार्यात्वं कल्पितं तथा |
निरुन्धतः कथं तन्व्याः पन्थानं मोक्षगामिनम् || ६४ ||

देववद्भावितो वाऽपि गुरुवत्सेवितोऽपि वा |
मदुपास्तिं विना मूर्खस्तारयेत् स कथं सतीम् || ६५ ||

व्रतमिदं नारीणामप्यनुष्ठेयम्

संसरन् भवकान्तारे निमज्जन् दुःखवारिधौ |
अतीर्णस्तु स्वयं मूर्खस्तारयेत् स कथं सतीम् |
तस्मादवश्यं नारीणामनुष्ठेयं व्रतं भवेत् || ६६ ||

अदीक्षासंस्कृता नारी दीक्षितस्य निजेशितुः |
न योग्या परिचर्यायै दीक्षिणीया सती ततः || ६७ ||

अदीक्षासंस्कृता नारी यं यं पाकं करोति च |
स स नैवार्हति किल पाको मह्यं निवेदितुम् || ६८ ||

प्. ३६) अदीक्षासंस्कृता नारी परिस्पृशति यज्जलम् |
अभिषेकक्रियादीनां मम नार्हति तज्जलम् || ६९ ||

पारतन्त्र्यं हि नारीणामुक्तं स्वर्ग्येषु कर्मसु |
ऐहिकेष्वपि मोक्षार्थे न स्वातन्त्र्यं विहन्यते |
तस्मादवश्यं नारीणां दीक्षा देया बुधोत्तमैः || ७० ||

लिङ्गनिष्ठाऽविरोधेन स्वकृत्यान्यनुपालयेत् |
न दुष्यते ततो नारी भर्तृशुश्रूषणादिषु || ७१ ||

पतिं परिचरन्ती च श्वश्व्रादीन् पोषयन्त्यपि |
पालयन्त्यपि पुत्रादीन् लिङ्गनिष्ठां न विस्मरेत् || ७२ ||

यथैव बालापत्यायाः कुर्वन्त्या भवनक्रियाः |
बालायत्तं यथा चित्तं दीक्षितायास्तहोचितम् |
ततो न गृहकृत्यानि बाधन्ते मदुपासनाम् || ७३ ||

लिङ्गनिष्ठापरा भूत्वा मन्निष्ठायुक्तचेतसः |
पत्युः संसेवनाद् भर्त्रा मत्सयुज्यं गमिश्यति || ७४ ||

देव्युवाच

रजःप्रभवदुष्टायाः प्रसवाशौचसंगतेः |
लिङ्गस्पर्शनपूजाद्याः करणीयाः कथं प्रभो || ७५ ||

प्. ३७) महादेव उवाच

अर्चा ह्यवसराभिख्या गृहिणीनां तु सम्मता |
न मन्त्रा वैदिका योग्या योषितां तान्त्रिकाः स्मृताः || ७६ ||

रजोदोषादीनामप्रवृत्तिः

दीक्षापवित्रिताङ्गत्वाद् लिङ्गस्पर्शो न दुष्यते |
रजोवत्त्वादिकालेषु कार्या पूजा प्रयत्नतः |
प्रसवप्रमुखापत्सु पूजाभङ्गो न दोषदः || ७७ ||

देव्युवाच

वैदिकी वाऽथवा दीक्षा तान्त्रिकी योषितां भवेत् |
वैदिकी यदि पूजायां मन्त्राः स्युस्तान्त्रिकाः कथम् || ७८ ||

तान्त्रिकी यदि दम्पत्योदीक्षाभेदः परस्परम् |
सिद्धस्तयोः कथं नु स्यात् साङ्गत्यं सर्वकर्मसु |
तमेनं संशयं छिन्धि करुणावरुणालय || ७९ ||

महादेव उवाच

दीक्षे ह्युभे विकल्पेन युज्येते द्विजयोषिताम् |
तान्त्रिक्यामधिकारः स्याद्भर्तुं स्त्रीणां स्वतन्त्रतः || ८० ||

प्. ३८) वैदिकतान्त्रिकदीक्षाविकल्पः

पुमांसमग्रतः कृत्वा वैदिक्यां परतन्त्रतः |
दीक्षाभेदस्तु दम्पत्योर्न साङ्गत्यनिरोधः || ८१ ||

अथाधिकारसंप्राप्तः स्त्रीपुंसोर्धर्मभेदवत् |
सर्वमुक्तं समासेन किमतः श्रोतुमिच्छसि || ८२ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
शाम्भवदीक्षामाहात्म्यकथनं नाम द्वितीयः पटलः || २ ||




तृतीयः पटलः

देव्युवाच

देवदेव महादेव जगदीश नमोऽस्तु ते |
शाम्भवव्रतिनां नित्यमाह्निकं ब्रूहि मेऽधुना || १ ||

महादेव उवाच

शाम्भवव्रतिनामाह्निकम्

ब्राह्मे मुहूर्ते मद्भक्तो बुद्ध्यमानो नगात्मजे |
नेत्रयोः स्पर्शयन्निष्टलिङ्गं मामनुसंस्मरेत् || २ ||

गुरूपदिष्टमार्गेण द्वादशान्तेऽथवा हृदि |
दिव्यरूपमरूपं वा चिन्तयेन्मामनन्यधीः || ३ ||

धर्मानर्थांश्च तत्क्लेशान् दिनकृत्यं च चिन्तयेत् |
तथा चत्वारि कर्माणि सन्ध्यायां न समाचरेत् |
भुक्तिं च कामिनीसक्तिमधीतिं सुप्तिमेव च || ४ ||

उदयत्यस्तमयति रवौ सुप्यति चेन्नरः |
प्राणानायम्य च जपेन्मूलमष्टोत्तरं शतम् || ५ ||

प्. ४०) मद्भक्तं भस्मरुद्राक्षं मां च विल्वमहीरुहम् |
प्रातःकाले तु यः पश्येत् सोऽभीष्टं समवाप्नुयात् || ६ ||

पाषण्डं भविनं व्रात्यं याचं देवनिन्दकम् |
प्रातःकाले तु यः पश्येत् सोऽनिष्टं समवाप्नुयात् || ७ ||

शौचविधिः

ततो ग्रामाद् बहिर्यायादाग्नेयीं विदिशं नरः |
शरक्षेपमितां तत्र जलपात्रं निधाय वै || ८ ||

निवीतं शिवसूत्रं च मूर्ध्नि विन्यस्य वाससा |
शिरः प्रावृत्य नोर्ध्वं च नाधश्चैव विलोकयन् || ९ ||

सोममग्निमथादित्यं कुर्वन्नाभिमुखं द्विजः |
ततश्च विसृजेन्मूत्रं पुरीषं च समाहितः || १० ||

अतो मृदा वारिणा च भावशुद्धिसमन्वितः |
शौचं तु यत्नतः कुर्यादन्यथा निष्फलाः क्रियाः || ११ ||

अपवित्रः पवित्रो वा सर्वावस्थां गतोऽपि वा |
यः स्मरेद्वै विरूपाक्षं स बाह्याभ्यन्तरः शुचिः || १२ ||

प्. ४१) शौचं विधाय विधिवद्धस्तपादं विशोध्य च |
जलं मह्यं समर्प्यैव गण्डूषान् विसृजेत्तदा || १३ ||

संबद्धशिख आसीनो वाङ्मनःकायसंयुतः |
कृत्वोपवीतं सव्यांसे तत आचमनं चरेत् || १४ ||

अन्तर्जानुकरो भूमिमधः कायं तथा स्पृशन् |
उदङ्मुखस्तु तीर्थेन ब्राह्मेणोपस्पृशेज्जलम् || १५ ||

सुप्ते क्षुते च निष्ठीवे परिधानेऽश्रुनिर्गमे |
कृत्वा मूत्रपुरीषे च शौचार्थी समुपस्पृशेत् || १६ ||

उपस्पर्शे तथा स्नाने नियतं सर्वकर्मसु |
कुशग्रहः प्रशस्तः स्यान्न शस्तः पैतृके भवेत् || १७ ||

दन्तधावनम्

आचम्य प्राङ्मुखो नित्यमाचरेद् दन्तधावनम् |
मधुरित्यादिमन्त्रेण शाखां समभिमन्त्र्य च || १८ ||

प्. ४२) आयुर्बलं यशो वर्चः प्रजाः पशुवसूनि च |
ब्रह्मा प्रज्ञां च मेधां च त्वं नो एहि वनस्पते |
इति सम्प्रार्थ्य मन्त्रेण धावयेच्छाखया तथा || १९ ||
सर्वे कण्टकिनः शस्ताः क्षीरिणो दन्तधावने |
न विल्वशाखया कुर्याद् दन्तशुद्धिं कदाचन || २० ||

स्नानकर्म

दन्तशुद्धिं विधायाथ प्रातःस्नानं समाचरेत् |
महानद्यो देवखातास्तटाकाश्च सरांसि च |
गर्तप्रश्रवणदीनि शस्तानि स्नानकर्मणि || २१ ||

रूपं तेजो बलं शौचमायुर्धृतिररोगता |
मेधादुःस्वप्ननाशश्च गुणाः स्नानस्य कीर्तिताः || २२ ||

मदालयसमीपे तु यत्तोयं परितिष्ठते |
शिवगङ्गेति विज्ञेया तत्र स्नात्वा लभेत् माम् || २३ ||

मलस्नानं मन्त्रस्नानं च 

नद्यादिकान् समागम्य स्नानं कुर्याद्विशेषतः |
मलस्नानमिदं प्रोक्तं मन्त्रस्नामथ शृणु || २४ ||

सङ्कल्पः सूक्तपठन्ं मार्जनं चाघमर्षणम् |
देवतातर्पणं चैव स्नानं पञ्चाङ्गमुच्यते || २५ ||

मत्स्यमण्डूकसर्पाद्यैरनेकैर्जलजन्तुभिः |
सेवितं तु जलं नित्यं तस्माद् दुष्टं भवेदतः || २६ ||

हस्तमात्रप्रमाणेन् परितश्चतुरश्रकम् |
हुंफडन्तेन चास्त्रेण मृदं गृह्णीत साधकः || २७ ||

अघोरेण विशोद्ध्यैव पुरुषेण त्रिभागकम् |
पूर्वस्मिन् दक्षिणे चैव तथा चैवोत्तरे क्षिपेत् || २८ ||

ईशानेन तु मन्त्रेण चेकैकमभिमन्त्रयेत् |
अस्त्रं ब्रह्मशिवं जप्त्वा पूर्वादि क्रमशो न्यसेत् || २९ ||

अस्त्रजप्तं तु यद्भागं दशदिक्षु विनिक्षिपेत् |
शिवजप्तं तु यद्भागं तीर्थमध्ये विनिक्षिपेत् || ३० ||

फट्कारेणास्त्रमन्त्रेण तथा नाराचमुद्रया |
जले सूक्ष्माश्च ये दोषास्तेषामुच्चाटनं भवेत् || ३१ ||

प्. ४४) ब्रह्मजप्तस्य चार्धेन चात्मनोऽङ्गानि कुण्ठयेत् |
शिरो वक्त्रं च हृदयं पादौ गुह्यं च भागशः || ३२ ||

शेषार्धेनोपसंस्पृश्य स्नात्वाऽद्भिस्तु पुनः पुनः |
उपस्पृश्य तथा स्नायाच्छिवतीर्थस्य मध्यतः || ३३ ||

शिवब्रह्माङ्गविद्याङ्गैः स्नानं कृत्वा विचक्षणः |
पञ्चब्रह्मशिवाङ्गैश्च त्रिः पठेदघमर्षणम् || ३४ ||

ततः शिवात्मकैर्मन्त्रैस्तोयं कृत्वा शिवात्मकम् |
मार्जनं संहितामन्त्रैस्तत्तोयेन समाचरेत् || ३५ ||

अस्त्रेण मन्त्रितं तोयं वामनासाग्रमानयन् |
इडयान्तर्गतं तेन दग्धमेनो विचिन्तयेत् || ३६ ||

बहिर्गतं पिङ्गलया भावयन् दक्षिणे करे |
धृत्वा जलं तत्र पापपूरुषं भावयेत्ततः || ३७ ||

प्. ४५) वामभागे वज्रशिलां ध्यात्वा तत्र क्षिपेज्जलम् |
चूर्णितं भावयेत् पापनरमित्यघमर्षणम् || ३८ ||

देवादींस्तर्पयेद् विद्वान् मूलमन्त्रजपेन च |
देवं मां मद्गणांश्चैव तर्पयेच्छुद्धमानसः || ३९ ||

भस्मस्नानम् 

प्रातःस्नाने मृत्तिकया नानुलिम्पेच्छरीरम् |
ततस्तु धौतवसने धृत्वा त्वक्त्वाऽऽर्द्रवाससी || ४० ||

इष्टलिङ्गं करे न्यस्य मज्जयित्वा च वारिणा |
भस्मस्नानं ततः कुर्याच्छुद्धान्तःकरणः शुचिः || ४१ ||

भस्मसंगृह्य मूलेन षड्वारमभिमन्त्र्य च |
शिर ईशानमन्त्रेण पुरुषेण मुखं तथा || ४२ ||

हृत्प्रदेशमघोरेण वामदेवेन गुह्यकम् |
पादौ सद्येन सर्वाङ्गं प्रणवेनैव सेचयेत् || ४३ ||

भस्मना विहितं स्नानमिदमाग्नेयमुत्तमम् |
शुष्केण भस्मना लिम्पेत् सर्वाङ्गं मूलमुच्चरन् |
उद्धूलनमिदं पश्चाद् सजलेनैव कुण्ठयेत् || ४४ ||

प्. ४६) वामपाणितलन्यस्ते षट्कोणं भस्मनि न्यसेत् |
प्रणवं तन्मुखे चैव वायकारौ भुजद्वये || ४५ ||

शिकारं यन्त्रमध्ये च नमकारौ पदद्वये |
विलिख्य मूलमन्त्रेण षड्वारमभिमन्त्रयेत् || ४६ ||

उत्तमाङ्गे ललाटे च कर्णयोर्नेत्रयोर्द्वयोः |
नासावक्त्रगलेष्वेवमंसद्वितयके तथा || ४७ ||

कूर्परे मणिबन्धे च हृदये पार्श्वयोर्द्वयोः |
नाभौ गुह्यद्वये चैव ऊर्वोः स्फ्ग्बिम्बजानुषु || ४८ ||

उअङ्घाद्वये च पदयोर्द्वात्रिंशत्स्थानके तथा |
भस्म त्रिपुण्ड्रं संधार्य रुद्राक्षान् बिभृयात्ततः || ४९ ||

रुद्राक्षधारणम् 

शिखायामेकरुद्राक्षं त्रिंशत्तु शिरसा वहेत् |
षट्त्रिंशत्तु गले दद्याद् बाह्वोः षोडश षोडश || ५० ||

प्. ४७) द्वादश मणिबन्धेऽपि स्कन्धे पञ्चशतं वहेत् |
अष्टोत्तरशतैर्मालां जपयज्ञे प्रकल्पयेत् || ५१ ||

द्विसरं त्रिसरं वाऽपि सराणां पञ्चकं तु वा |
सप्तकं दशकं वाऽपि बिभृयात् कण्ठदेशतः || ५२ ||

मकुटे कुण्डले चैव कर्णिकाहारकेषु च |
केयूरकटके चैव कक्षबन्धे विशेषतः || ५३ ||

त्रिशतं त्वधमं पञ्चशतं मध्यममुच्यते |
सहस्रमुत्तमं प्रोक्तमेवं भेदेन धारयेत् || ५४ ||

सन्ध्योपासनपूजने 

ततः सन्ध्यामुपासीत प्राणायामपुरस्सरम् 
मदीयसन्ध्यकोपास्तिः सन्ध्योपास्तिः प्रकीर्तिता |
सवितुर्मण्डलस्वामी सावित्रीदेवताऽस्म्यहम् || ५५ ||

सन्ध्याकाले मदन्या तु देवता यद्युपास्यते |
चत्वारि तस्य नश्यन्ति ह्याहुः प्रज्ञा यशो बलम् || ५६ ||

तत् त्रिसन्ध्यमुपास्योऽहमान्तरः सवितुः परः |
भर्गमुख्याभिधानश्च प्राणधीचोदकः सदा || ५७ ||

प्. ४८) अरुणस्योदये सूर्यस्योदये सङ्गवे तथा |
मध्याह्ने च ततः सायमर्धरात्रे च सुव्रते |
उत्तमैरर्चनीयोऽहं षट्कालं भक्तिशालिभिः || ५८ ||

अर्घ्यान्तां समनुष्ठाय सन्ध्यां शैवीं च सादरम् |
अरुणस्योदये कुर्यात् पूजां तात्कालिकीं ततः || ५९ ||

जपेद् भानूदयान्तं च सावित्रीं यतमानसः |
उपतिष्ठेच्च सवितुरन्तरं मामनन्यधीः || ६० ||

ततो भानूदये कुर्यान्मदर्चां होममप्यथ |
जपेत् षडक्षरीं साङ्गां श्रीरुद्रादीन् विशेषतः || ६१ ||

सर्वेभ्यो द्रव्ययज्ञेभ्यो जपयज्ञो विशिष्यते |
जपयज्ञं समाप्यैवं गुर्वादीनभिवादयेत् || ६२ ||

अष्टभागमहः कृत्वा ह्याद्यमेवं समापयेत् |
द्वितीयभागे त्वभ्यस्येद् वेदान् दिव्यागमानपि || ६३ ||

शास्त्राणि आठयेच्छिष्यान्मत्तत्त्वं बोधयेदपि |
तदा समाचरेद् भक्त्या पूजां सङ्गवकालिकीम् || ६४ ||

समित्कुशादीन् होमार्थं च प्रयत्नतः |
पुष्पाणि विल्वपत्राणि गुग्गुल्वादीनि चाहरेत् || ६५ ||

तृतीयभागे कुर्वीत यत्नं पोष्यार्थसिद्धये |
तथा चतुर्थभागे तु स्नानार्थं मृदमाहरेत् || ६६ ||

शिवतीर्थं तु संपाद्य मृदाऽङ्गान्युपलिप्य च |
स्नानं माध्याह्निकं कृत्वा सन्ध्याद्वयमुपास्य च |
ततः पञ्च महायज्ञाः कर्तव्या गृहिणा मुदा || ६७ ||

पञ्चयज्ञाः

देवानां च पितॄणाण्म् च भूतानां च नृणामपि |
ब्रह्मणश्च विनिर्दिष्टाः पञ्चयज्ञा नगात्मजे || ६८ ||

जुहोति समिधाद्यग्नौ देवयज्ञः प्रकीर्तितः |
ददात्यपः पितृभ्योऽयं पितृयज्ञ इतीरितः || ६९ ||

बलिं हरति भूतेभ्य भूतयज्ञ उदाहृतः |
मनुष्ययज्ञः स हि यद् विप्रेभ्योऽन्नं प्रयच्छति |
यत् स्वाध्यायमधीयीत ब्रह्मयज्ञ इतीर्यते || ७० ||

प्. ५०) अपसव्यं विधेयं स्यादग्निष्वात्तादितर्पणे |
पुनस्तन्न विधेयं स्यात् स्वपितॄणां तु तर्पणे || ७१ ||

ततो माध्याह्निकी पूजा कार्या गुर्वी लघुस्तु वा |
महती वा यथाशक्ति श्रद्धाभक्तियुतात्मना || ७२ ||

पण्डितो वाऽथ मूर्खो वा प्रियो वा द्वेष्य एव वा |
सम्प्राप्तो यस्तु पूजान्ते स एवाहं न संशयः || ७३ ||

मत्तोऽधिको जङ्गमो हि स पूज्यो गृहमागतः |
अन्नपानादिभिश्चैव तदभीष्टप्रदानतः || ७४ ||

एवं जङ्गममाराध्य प्रसादमुपभुज्य च |
सुखमास्हाय मच्चित्तस्तदन्नं परिणामयन् || ७५ ||

मत्स्तोत्राणि पठेद्वाऽपि पुराणान्यभ्यसेत्तु वा |
आसायमथ कुर्वीत यत्नं पोष्यार्थसिद्धये || ७६ ||

सायंकृत्यानि

ततः स्नातः शुचिर्भूत्वा भ्स्मस्नानं विधाय वा |
उपास्य पश्चिमे सन्ध्ये होमकार्यं समाप्य च |
कृत्वा सायन्तनीं पूजां वैश्वदेवं समाचरेत् || ७७ ||

प्. ५१) विधायाऽथ यथाशक्ति मत्पूजामर्धरात्रिकीम् |
सायमायान्तमतिथिं पूजयेदतिभक्तितः || ७८ ||

यत्पातकं भवेद् देवि विमुखे च दिवातिथौ |
सायं हि विमुखे तस्मिंस्तदष्टगुणितं भवेत् || ७९ ||

तस्मात् स्वशक्त्या सम्पूज्य सूर्योढमतिथिं द्विजः |
प्रसादमुपभुज्याथ मत्स्तोत्राणि पठेदपि || ८० ||

आत्माभिरुचितां शययामधिष्ठाय शुचिस्तु माम् |
स्मरन् समाधिमास्थाय शयीताऽर्वाक्छिराः सुखम् || ८१ ||

इत्थमुक्तं कृत्यजातमाह्निकं यन्मया प्रिये |
द्विजानां मम भक्तानां मत्पदप्राप्तिसाधनम् || ८२ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
आह्निकविधिर्नाम तृतीयः पटलः || ३ ||


चतुर्थः पटलः

देव्युवाच

देवदेव महादेव सर्वेश्वर नमोऽस्तु ते |
अश्रौषमाह्निकं देव भक्तानामिष्टदायकम् || १ ||

अर्चाविशेषान् ग्रहणविशेषनियमानपि |
रङ्गवल्लीविधानं च वर्तिकासाधनं तथा || २ ||

योग्यानि पत्रपुष्पाणि तदीयग्रहणं तथा |
श्रोतुमिच्छामि भगवन् वद मे करुणानिधे || ३ ||

महादेव उवाच

शृणु वक्ष्यामि नगजे न गोप्यं त्वयि विद्यते |
मत्पूजा त्रिविधा लघ्वी गुर्वी च महती तथा || ४ ||

पूजात्रयविधानम् 

उत्तमो महतीं कुर्याद् गुर्वीं मध्यम एव च |
लघ्वीमशक्तः कुर्याच्च सायं माध्याह्निके तथा || ५ ||

प्. ५३) अवसरा भोजने प्रोक्ता प्रातरादिषु सुव्रते |
त्रिकालमर्चनां कुर्याच्छक्तः षट्कालमेव वा || ६ ||

द्विजोऽरुणोदये स्नात्वा सवित्रेऽर्घ्यं प्रदाय च |
मदर्चनां विधायैव सावित्रीं प्रजपेन्नरः || ७ ||

यावत् सूर्योदयः पश्चादुपतिष्ठेदहस्करम् |
जपयज्ञं विधायैवं पूजामुदयकालिकीम् || ८ ||

कुर्यात् तथा सङ्गवे च मध्याह्ने च यथाक्रमम् |
सायं सन्ध्यामुपास्यार्च्यां कुर्यात् सायन्तनीं तथा || ९ ||

आद्ययामे समारभ्य द्वितीये तु समापयेत् |
गृही निश्यर्धरात्रार्चां श्रद्धाभक्तिसमन्वितः || १० ||

नक्तं द्वितीययामस्य भागावाद्यन्तगौ मतौ |
गृहिणश्च यतेर्धरात्रपूजावसानगौ || ११ ||

ग्रहणनियमाः

उपरागो भवेद्यामे प्रथमे चेत् तदानघे |
द्वितीययामे कर्तव्या मम पूजार्धरात्रिकी || १२ ||

उपरागो यदा यामे द्वितीये वा तृतीयके |
अर्चामवसरां कृत्वा न भुञ्जीत द्विजस्तदा |
नक्तव्रती यदि पुनर्विशेषस्त्वधुनोच्यते || १३ ||

उपरागो यदा यामे द्वितीये वा तृतीयके |
यामात् पुरस्तात् कर्तव्या मम पूजा न भोजना || १४ ||

सोमोपरागे पौरस्त्यस्त्याज्यो यामस्तु भोजने |
तत्पूर्वः शस्यते कालो नित्यनक्तोपजीविनाम् || १५ ||

ग्रस्तेऽप्यस्तमिते भानौ नोपवासो नियुज्यते |
यतः प्रसादः संसेव्यो नियतं नक्तभोजिनाम् || १६ ||

पद्मभद्रतत्त्वमण्डलानि

पद्मं भद्रं तथा तत्त्वमण्डलं हि क्रमोत्तमम् |
अर्चनोचितपात्राणां विन्यासाय प्रकीर्तितम् |
सिततण्डुलचूर्णेन पद्मष्टदलं भवेत् || १७ ||

अष्टौ पूर्वाग्रगा रेखा लिखेत् तिर्यक् तथा पुनः |
एकोनपञ्चाशत्कोष्ठचक्रमेवं भवेत् ततः || १८ ||

सूक्ष्मपद्मानि विन्यस्येत् षट्त्रिंशत्कोष्टके तथा |
त्रयोदशसु मध्येषु लिखेदष्टदलाम्बुजम् |
दशायुधानि विन्यस्येत् परितो मण्डलं पुनः || १९ ||

प्. ५५) पूर्वे तु स्वस्तिकं शङ्खमाग्नेये कमलं तथा |
दक्षिणे चामरं छत्रं नैरृत्यां पञ्चकोणकम् || २० ||

पश्चिमे नागबन्धं च वायौ षट्कोणमेव च |
उत्तरे डमरुं शूलमैशाने त्वष्टकोणकम् || २१ ||

एतल्लिङ्गार्चनापात्रविन्यासार्हं मम प्रियम् |
भद्रमण्डलमाख्यातं भद्रदं मुक्तिदं परम् || २२ ||

सप्तत्रिंशल्लिखेद् रेखा ऊर्ध्वाग्रास्तिर्यगप्यथ |
षण्णवत्युत्तरद्वादशशतात्मककोष्ठकम् || २३ ||

चक्रं भवति तन्मध्ये षट्त्रिंशद्दलवारिजम् |
परितः सर्वकोष्ठेषु सूक्ष्मपद्मानि संलिखेत् |
दशायुधानि विन्यस्येत् परितो मण्डलं बुधः || २४ ||

इष्टलिङ्गार्चनापात्रविन्यासायोत्तमोत्तमम् |
तत्त्वमण्डलमाख्यातं तत्त्वानुभवसाधनम् || २५ ||

पद्मं त्ववसराख्यायां लघ्व्यामपि समीरितम् |
भद्रमण्डलमुख्यानि गुर्व्यादिषु च विन्यसेत् || २६ ||

प्. ५६) दीपार्पणम् 

लघ्व्यामवसरायां वा ज्वालयेद् दीपमेककम् |
गुर्व्यां महत्यामपि च द्वौ वाऽथ चतुरोऽपि वा || २७ ||

नीराजनत्रयं प्रोक्तमवसराख्यपूजने |
आद्यं दर्शनसंज्ञं स्यान्मज्जनाख्यं द्वितीयकम् |
तृतीयमवसराख्यमेवं संपूजयेत् प्रिये || २८ ||

नीराजनानां नवकं लघ्व्यामुक्तं वरानने |
प्रथमं दर्शनाख्यं स्यादवसराख्यं द्वितीयकम् || २९ ||

मज्जनाख्यं तृतीयं तु माङ्गल्याख्यं चतुर्थकम् |
कर्पूराख्यं पञ्चमं स्यात् षष्ठं शृङ्गारसंज्ञकम् || ३० ||

सप्तमं तु महासंज्ञमानन्दाख्यमिहाष्टकम् |
असंख्याताभिधं चैतन्नवमं परिकीर्तितम् || ३१ ||

सानुरागाभिधं ताम्बूलाभिख्यं च महार्चने |
गुर्वर्चनेऽपि हि भवन्त्येकादश प्रियव्रते || ३२ ||

वर्तिकाविधानम् 

तिस्रस्त्ववसराख्यायां वर्तिका विहिता इह |
नव द्वादश वा प्रोक्ता वर्तिका लघुपूजने || ३३ ||

अष्टादशाथ षट्त्रिंशद्वा प्रोक्ता गुरुपूजने |
आनवक्रमसंख्या वा तथा षण्णवतिस्तु वा || ३४ ||

प्. ५७) अष्टोत्तरशतं वाऽथ त्रिशतं वा सहस्रकम् |
महत्यां मम पूजायां वर्तिका ज्वालयेदपि || ३५ ||

षट्त्रिंशत्तन्तुभिः कुर्याद्वर्तिका मम पूजने |
फलं तिसृभिरेव स्यादष्टोत्तरशतोदितम् || ३६ ||

पूजोचितानि पुष्पपत्राणि 

अथ वक्ष्यामि पुष्पाणि पूजायां मत्प्रियाणि वै |
नन्द्यावर्तश्रियावर्तकरवीरबकानि च || ३७ ||

द्रोणपुन्नागमन्दारजलजार्कोत्पलान्यपि |
लोध्रधुत्तूरनिर्गुण्डीविल्वाशोकमुनीन्यपि || ३८ ||

एतेषु शुभ्रवर्णानि ममात्यन्तप्रियाणि वै |
एतानि सात्त्विकानि स्युर्मुक्तिदानि भवन्ति हि || ३९ ||

एतानि राजसानि स्युर्भोगसिद्धिकराणि च |
मिश्राणि पीतवर्णानि भोगमोक्षप्रदानि हि || ४० ||

तामसान्यसितानि स्युर्विना नीलोत्पलं प्रिये |
पूजायामुपयुज्येरन्न कदापि नितम्बिनि || ४१ ||

प्. ५८) कदम्बं चम्पकं चैव पुन्नागं बृहती तथा |
अऽस्वमेधफलं दद्युर्वसन्ते मह्यमर्पणात् || ४२ ||

पाटली मल्लिका चैव शतपत्रं ममार्पितम् |
अग्निष्टोमफलं दद्युर्ग्रीष्मतौ वरवर्णिनि || ४३ ||

अश्वमेधफले स्यातां रावृष्याम्बुजमल्लिके |
नीलोत्पलं च कह्लारं धुत्तूरं जातिरेव च |
सत्रयागफलं दद्युः शरद्यर्पणतो मम || ४४ ||

जातिर्नीलोत्पलं चैव करवीरमपि प्रिये |
शतक्रतुफलं दद्याच्छिशिरे कर्णिकारकम् || ४५ ||

पुष्पेष्वारग्वधद्रोणे पत्रे वैल्वमपि ध्रुवम् |
प्रशस्ततममाख्यातं मत्पूजायां वरानने || ४६ ||

द्रोणादिपुष्पैः सौवर्णैः कृतं यद् विल्वपत्रकैः |
तदनन्तफलं विद्यात् पूजनं मम पार्वति || ४७ ||

पत्राणामपि पुष्पाणां सौवर्णानामिह क्वचित् |
नहि निर्माल्यतादोषस्तस्मात् तैर्नित्यमर्चयेत् || ४८ ||

करानीतं पटानीतं धृतमेरण्डपत्रतः |
अपवित्रजनानीतं पत्रं पुष्पं फलं त्यजेत् || ४९ ||

च्युतं भुवि तथाऽऽघ्रातमकिञ्जल्कं सकीटकम् |
अवृन्तं सव्रणं पुष्पं पूजायां नोपयुज्यते || ५० ||

जलजं स्थलजं वाऽपि यथोत्पन्नं तथैव च |
पत्राण्यपि तथा न्यस्येद् विल्वपत्रमधोमुखम् || ५१ ||

सर्वोपरि न्यसेद् विल्वं विल्वोपरि न किञ्चन |
सर्वोपरि न्यसेद्भस्म भस्मोपरि न किञ्चन || ५२ ||

मत्पूजा क्रियते ह्येवं कैवल्यं लभते ध्रुवम् |
सर्वमुक्तं समासेन किमतः श्रोतुमिच्छसि || ५३ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
रङ्गवल्यादिकथनं नाम चतुर्थः पटलः || ४ ||



पञ्चमः पटलः 


देव्युवाच

देवदेव महादेव पञ्चकृत्यपरायण |
जगदीश्वर सर्वात्मन् भूयो भूयो नमोऽस्तु ते || १ ||

पूजोपयुक्तपात्राणां लक्षणानि विशेषतः |
पूजाकाले साधकेन वर्तितव्यं यथा पुनः || २ ||

अभिषेकद्रव्यजातं नियमानर्चकस्य च |
ब्रूहि सर्वमशेषेण प्राणिनिर्वाणकारणम् || ३ ||

महादेव उवाच

पूजाकाले कथं वर्तितव्यम्

पुष्कलाच्चोपकरणान्मनोनैर्मल्यसंभवः |
निर्मलेनैव मनसा पूजकः फलभाग् भवेत् || ४ ||

सामग्रीसन्निधानेन पूजा सा पुष्कला भवेत् |
पुष्कले पूजने भक्तः पुष्कलां श्रियमश्नुते || ५ ||

पूजोपयुक्तसामग्रीं सन्निधाय सुखासने |
समासीनः सनियमः पूजयेन्मामनन्यधीः || ६ ||

प्. ६१) असन्निधाय सामग्रीं संकल्प्योपविशन् जनः |
पुनर्यतेन मूढात्मा न पूजाफलभाग् भवेत्  || ७ ||

अज्ञो वाऽप्यथवा प्राज्ञः सामग्रीं नाह्वयेत् स्वयम् |
मध्ये मध्ये समाहूय चञ्चलो न फली भवेत् || ८ ||

भक्तः संकल्प्य पूजायै न क्रूद्ध्येत् परिचारकान् |
पूजकः क्रोधसंक्रुद्धः सन्निधिं नाभिगच्छति || ९ ||

आलस्यं जृम्भणं निद्रां पूजाकाले विवर्जयेत् |
वर्जयेविषयासक्तिं पुनः कुर्यान्मदर्पितम् || १० ||

मदर्पितमना यद्यदलब्धं कुसुमं दलम् |
सन्निधायाथ यत्नेन मनसैवार्पयेन्मयि || ११ ||

यस्तु संकल्प्य पूजायै कार्यान्तरनियोजितः |
तत्कार्यं मनसि स्मृत्वा न पूजाफलमश्नुते || १२ ||

पूजामध्ये यदेकेन प्रेषितो महताऽपि वा |
त्वरयेन्मम पूजायां नैति मां तस्य पूजनम् || १३ ||

प्. ६२) गुरुणा यदि वाऽऽहूतः पूजां तस्य निवेदयेत् |
निवेदितेऽपि चाहूतस्तदाज्ञां परिपालयेत् || १४ ||

गुरुर्यतोऽहं देवेशि नावयोर्विद्यते भिदा |
अभेदभावनां ज्ञात्वा तदाज्ञां परिपालयेत् || १५ ||

आख्याति पूजावेलायां वैदिकं यद्विचक्षणः |
तन्मयैवोदितमिति निर्वहेत् स्वप्रयत्नतः || १६ ||

अवैदिकस्याख्यातॄणां निकटे नोपवेशयेत् |
प्रत्याख्यानं न कुर्वीत पिदध्याच्छ्रवणद्वयम् |
नेक्षेत पूजावेलायां नरं देवि बहिष्कृतम् || १७ ||

पूजाकाले यदाख्यातं शैवकार्यमनुत्तमम् |
कुर्यात् सर्वप्रयत्नेन तदशक्तौ तु कारयेत् || १८ ||

पूजकः संस्मरेत् कर्म लौकिकं त्वरयेद् यदि |
शिवद्रोहेण निर्याति कालभैरवयातनाम् || १९ ||

संस्मरन्नपि कर्माणि यो मययाहितमानसः |
स याति मामकं रूपं कैलासे मद्गणैः सह |
मोदते तस्य नावृत्तिस्तेन सर्वं वशीकृतम् || २० ||

प्. ६३) पुष्पं पत्रं फलं तोयं श्रमसाध्यं यथा यथा |
फलं तथा तथा तेषां दाताऽहं हि सदाशिवः || २१ ||

पुष्पलोभः पत्रलोभः पात्रलोभो भयावहः |
तस्मात् सर्वप्रयत्नेन पात्रं पत्रं सुमं तथा |
संपाद्य पूजयेल्लिङ्गं यथाविभवविस्तरम् || २२ ||

पात्रादिलक्षणम् 

सुवर्णपात्रं यत्नेन कुसुमादिदलानि च |
सौवर्णान्येव संपाद्य पूजनीयस्त्वहं शिवे |
राजतं वा दरिद्रश्चेत् ताम्रपात्रं हि कल्पयेत् || २३ ||

विरक्तो नारिकेलेन पात्रेणैव यजेत् स्वयम् |
सौवर्णपात्रपूजाऽपि न तस्याः सदृशी भवेत् || २४ ||

विल्वनिर्मितपात्रं तु सर्वेषामुत्तमोत्तमम् |
तत्पात्रसदृशं लोके नास्ति नास्ति महीतले || २५ ||

पात्रेषु वैल्वं श्लाघ्यं स्याद् वैल्वं पत्रेषु चोत्तमम् |
नीलोत्पलं च पुष्पेषु पूजार्थमुत्तमोत्तमम् || २६ ||

प्. ६४) सर्वमप्राकृतैर्मन्त्रैः कृत्वा मह्यं समर्पयेत् |
शुद्धभावः समभ्यर्च्य यथोक्तफलभाग् भवेत् || २७ ||

स्वनन्दनोद्भवं पत्रं पुष्पं फलमनुत्तमम् |
आरण्यकानि पुष्पाणि पत्राणि स्वयमर्चयेत् |
शूद्रानीतैः क्रयक्रीतैः कर्म कुर्वन् पतत्यधः || २८ ||

अर्कद्रोणोत्पलाद्यैश्च विल्वारग्वधपत्रकैः |
तिलाक्षतैरर्चयेन्मां भक्तियुक्तेन चेतसा || २९ ||

अर्घ्यादिपात्राणि

पूजोपयुक्तपात्राणां लक्षणं शृणु पार्वति |
सामान्यार्घ्याभिधं चैव पादार्घ्याचमनानि च || ३० ||

त्यागज्ञानानन्दसंज्ञान्यथ स्नानजलस्य च |
पादप्रसादोदकयोस्त्रीण्याधाराभिधानि च |
शिवकुम्भसमाख्यं च पात्राण्येकादश प्रिये || ३१ ||

तथाऽन्यानि च पात्राणि भवन्त्यावश्यकानि हि |
गन्धादेरपि धूपस्य दीपानां च विशेषतः || ३२ ||

प्. ६५) घण्टां शङ्खं दर्पऽं च छत्रं चामरमेव च |
ताल्वृन्तं च संपाद्य यजेन्मां लिङ्गरूपिणम् || ३३ ||

शिवकुम्भाभिधं पात्रं कुर्याद् विंशतिभिः पलैः |
पात्रं दशपलैः कुर्यात् सामान्यार्घ्यसमाख्यकम् || ३४ ||

सार्धसप्तपलैः कुर्यात् पाद्यार्घ्याचमनानि च |
त्यागज्ञानानन्दकानि कुर्यात् पञ्चपलैरपि |
आधाराभिख्यपात्राणि सार्धद्विपलमानतः || ३५ ||

शिवकुम्भं च सामान्यमर्घ्यपात्रं तथैव च |
स्थूलोदरं तथा कुर्यान्मुखग्रीवाविभूषितम् || ३६ ||

पाद्यार्घ्याचमनाख्यानि चतुरस्राणि कारयेत् |
त्यागज्ञानानन्दकानि वर्तुलानीतराणि च || ३७ ||

गन्धादिपात्रं कुर्वीत वृत्तमष्टदलान्वितम् |
दीपपात्राणि कुर्याच्च डमर्वाकारवन्ति च || ३८ ||

त्रिमुखीं षण्मुखीमेकमुखीं नीराजनाय च |
छत्रं संपादयेद् धीमान् मुक्ताजालविभूषितम् || ३९ ||

सौवर्णादेरलाभे तु किंशुकैः खड्गशृङ्गतः |
अथ यज्ञीयवृक्षेण मृदा पात्रं तु कारयेत् || ४० ||

प्. ६६) पूजनविधिः

नदीतीरे तटाके वा स्वयंव्यक्तशिवस्थले |
विजने स्वगृहे वाऽपि यजेदेकाग्रमानसः || ४१ ||

विल्वाष्टोत्तरसाहस्रं शतमष्टोत्तरं तु वा |
द्रोणपुष्पसहस्रैर्वा पुष्पैर्वाथार्कसंभवैः || ४२ ||

आरग्वधसहस्रैर्वा नियमेनैव पूजयेत् |
शतमष्टोत्तरं वाऽपि चाष्टाविंशतिसंख्यया || ४३ ||

पूजाकाले बहुवचो यस्य तेन न संवसेत् |
शिवस्यैव पुराणानि श्रावयेच्छृणुयादपि |
लौकिकान्यकथालापं वर्जयेन्मम पूजकः || ४४ ||

स्वारामोद्भवपुष्पाणि प्रशस्तानि मदर्चने |
देवस्वं देवतोद्यानपुष्पाणि परिवर्जयेत् |
अन्यपूजार्हपुष्पाणि न च मह्यं समर्पयेत् || ४५ ||

समर्पणीयान्यन्येन न च पुष्पाणि याचयेत् |
याचनालब्धपुष्पाण्यप्रशस्तानि मदर्चने || ४६ ||

असन्निधाय नैवेद्यं धूपदीपौ न चाचरेत् |
धूपदीपौ समर्प्याथ न विलम्बेन्निवेदने || ४७ ||

प्. ६७) अभिषेकाय दिव्यानि द्रव्याणि कलशे क्षिपेत् |
एलोशीरलवङ्गानि कस्तूरीं चन्द्रसंज्ञकम् |
पञ्चद्रव्याणि कलशे चूर्णयित्वा विनिक्षिपेत् || ४८ ||

सिद्धार्थान् कुङ्कुमं दूर्वां कुष्ठं चन्दनभस्मनी |
चन्द्रं च कुसुमं चैव पाद्यपात्रे विनिक्षिपेत् || ४९ ||

सिद्धार्थांश्च कुशाग्राणि यवव्रीहितिलान्यपि |
चन्दनं भस्म कुसुममर्घ्यपात्रे विनिक्षिपेत् || ५० ||

त्रिफलाजातिकर्पूरकुष्ठकोशीरमेव च |
भस्मचन्दनपुष्पाणि पात्रे ह्याचमने क्षिपेत् |
भस्मचन्दनपुष्पाणि पात्रेष्वन्येषु निक्षिपेत् || ५१ ||

त्यागपात्रे कुदुष्णं च ज्ञानपात्रे सचन्दनम् |
आनन्दपात्रे शीतं च जलमापूरयेत् तथा || ५२ ||

निमीलयन्नेत्रयुग्मं ध्यानं सम्यक् समाचरेत् |
ध्यानकाले पुराणादिश्रवणं नैव कारयेत् |
एकान्ते मीलिताक्षेण ध्यानं कार्यं विपश्चिता || ५३ ||

अभिषेके पुराणादिश्रवणं नेतरत्र तु |
मनोदार्ढ्येन सम्पन्नः पूजयेन्मां दृढव्रतः || ५४ ||

अलङ्कारप्रियो विष्णुरभिषेकप्रियोऽस्म्यहम् |
नमस्कारप्रियो भानुर्मम स्तोत्रप्रिया गणाः || ५५ ||

प्. ६८) स्त्प्त्रपाठो विशेषेण मम तु प्रीतिवर्धनः |
स्तोत्रमात्रेण संतुष्टस्त्वहमिष्टफलप्रदः || ५६ ||

ध्यानेन सकलं पापं नश्येद् भक्तार्जितं तु यत् |
ध्यानानुगुणमेवान्यन्मुख्यं ध्यानं प्रकीर्तितम् || ५७ ||

सौवर्णौ च कटाहौ द्वौ शुद्धतोयेन पूरितौ |
गन्धद्रव्येण मिश्रौ च कृत्वा मामभिपूजयेत् || ५८ ||

एलालवङ्गजातीयफलपुष्पाण्युशीरकम् |
लवङ्गत्वग्जाटामांस्यौ तक्कोलं कुष्ठमेव च || ५९ ||

कदम्बकन्दं गन्धत्वङ् नागकेसरचम्पकान् |
देवदारुं गुग्गुलुं च कौङ्कुमं पुष्पमेव च || ६० ||

गोरोचनं च कर्पूरं तथा सर्वमणिं समम् |
चूर्णयित्वा विशेषेण कस्तूरीं च विनिक्षिपेत् |
सर्वद्रव्याणि निक्षिप्य पूजयेल्लिङ्गरूपिणम् || ६१ ||

सर्वद्रव्येष्वलब्धेषु कस्तूरीकुङ्कुमान्वितम् |
कर्पूरं चैव पूजार्थं संपाद्य परिपूजयेत् |
एलोशीरैर्दरिद्रश्चेन्न केवलजलैर्यजेत् || ६२ ||

प्. ६९) यथा यथा च सामग्री विशिष्येत मदर्चने |
तथा तथा फलं प्रोक्तं भक्तानां किल्बिषं नहि || ६३ ||

दीपारार्तिं प्रकुर्वीत सौवर्णै राजतैरथ |
सपुष्पमर्पयेद् भक्तः स्वस्य विज्ञानसिद्धये || ६४ ||

ज्ञानसिद्धिर्भवेन्नॄणां मयि दीपसमर्पणात् |
विशेषात् सोमवारे च दीपावलिसमर्पणात् || ६५ ||

कार्तिके सोमवारे तु दीपावलिसमर्पणात् |
ना पुनर्जायते भक्तो मम सायुज्यमाप्नुयात् || ६६ ||

प्रदोषे सोमवारे लक्षदीपसमर्पणात् |
फलं वक्तुं न शक्येत सोऽहमेवेति निश्चितम् |
तस्मादज्ञाननाशाय दीपार्चनमथाचरेत् || ६७ ||

नमस्काराष्टकं कुर्यादष्टोत्तरशतं तु वा |
सहस्रं वा प्रकुर्वीत नमस्कारप्रियोऽस्म्यहम् || ६८ ||

करपीठे समभ्यर्च्य साम्बं मां लिङ्गरूपिणम् |
अथ भक्तो नमस्कारं कण्ठोर्ध्वं तु विभावयेत् || ६९ ||

मुक्ताङ्गुष्ठेन मुष्ट्या च प्रदक्षिणविधानवान् |
प्रार्थयेन्मां महेशानि यथाकाममतन्द्रितः || ७० ||

प्. ७०) अर्घ्यं चाप्युन्मनीमुद्रासमञ्चितकराम्बुजः |
चिन्मुद्रया च पुष्पाणि पात्राणि च समर्पयेत् || ७१ ||

छत्रेणाच्छादयेत्पश्चाच्चामरेणापि वीजयेत् |
तालवृन्तेन चाप्येवं दर्पणं दर्शयेदपि || ७२ ||

घण्टारवं कारयेच्च शङ्खमाध्मापयेदपि |
गीतानि श्रावयेदेव वाद्यं नृत्यं समर्पयेत् || ७३ ||

पूजागृहविधानम्

शिवपूजागृहं शुद्धं श्वेतचूर्णेन लेपितम् |
गोमयेनोपलिप्तं च रङ्गवल्याद्यलङ्कृतम् || ७४ ||

पुष्पैः पर्णैरलङ्कृत्य मल्लीझिल्लीं प्रसारयेत् |
सुगन्धद्रव्यचूर्णैश्च धूपयेद् देवतागृहम् || ७५ ||

नीडानि भित्तौ कुर्वीत नानावर्णलसन्ति च |
विन्यसेद् विग्रहानाशु तेषु मामककिङ्करान् || ७६ ||

सायुधान वाहनैर्युक्तानलङ्कारविभूषितान् |
भस्मत्रिपुण्ड्ररुद्राक्षभास्वद्देहान् कपर्दिनः || ७७ ||

अथवा भूतिरुद्राक्षान् तेषु नीडेषु निक्षिपेत् |
मम पूजार्थसामग्रीमथवा विन्यसेद् बुधः |
तेषु तेषु च नीडेषु दीपमालां च कल्पयेत् || ७८ ||

पूजनकर्मसम्पादनम् 

तस्मिन् सुसदने देवि सुखासीनः शुभासने |
भस्मत्रिपुण्ड्ररुद्राक्षमाइकासमलङ्कृतः || ७९ ||

भद्रादिमण्डलन्यस्तसर्वोपकरणाञ्चितः |
सकलीकृतदेहश्च कृतपारिषदस्तुतिः || ८० ||

अग्रे सिंहासनवरं विभाव्य समलङ्कृतम् |
भस्मशययाञ्चितं तत्र करपीठं विधाय च || ८१ ||

तस्मिन्निक्षिप्य मां नित्यं षट्त्रिंशदुपचारकैः |
ऋग्यजुःसामवेदैश्च तथाऽथर्वणमन्त्रतः || ८२ ||

पञ्चाक्षरोपनिषदा पुराणश्रवणादिना |
शास्त्राणां पठनेनापि गद्यपद्यस्तुतिव्रजैः || ८३ ||

गायेत् स्वयं गापयेच्च मम माहात्म्यसूचकैः |
वाद्यैश्च विविधैर्गीतैर्नृत्यैर्मां परितोषयेत् || ८४ ||

प्. ७२) एकादिक्रमशो मह्यं दद्यादारार्तिकान् नव |
जाघण्टाशङ्खनादैश्च कोलाहलरवैरपि || ८५ ||

शब्दब्रह्मानन्दमयो मदानन्दामृतप्लुतः |
निमज्जन्निव संतुष्टो निःसंज्ञः इव तत्परः || ८६ ||

यः सकृद्वाऽसकृद्वाऽपि मामर्चयति यः स्वयम् |
स धन्यः सर्वलोकानां वन्द्यो भक्तोत्तमोत्तमः |
तं दृष्ट्वा मोदते यस्तु तमादप्यधिको भवेत् || ८७ ||

यः स्वकीयगृहे नित्यं मद्भक्तानां विशेषतः |
पूजोपकरणं दत्त्वा कारयेत् तैर्मदर्चनम् |
स याति मम सायुज्यं ज्ञानिनामपि दुर्लभम् || ८८ ||

इत्थमुक्तं मया तुभ्यं लोकानां मुक्तिसिद्धये |
पात्रादिसादनं देवि किमतः श्रोतुमिच्छसि || ८९ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
पूजापात्रादिलक्षणकथनं नाम पञ्चमः पटलः || ५ ||


षष्ठः पटलः

देव्युवाच

चन्द्रशेखर भूतेश पिनाकिन्नुग्र शङ्कर |
अवसरादिपूजानां कल्पं ब्रूहि विशेषतः || १ ||

महादेव उवाच

अवसरपूजाकल्पः

अथावसरपूजायाः कल्पं वक्ष्ये शृणु प्रिये |
मण्डलं परिकल्प्यादौ दीपं प्रज्वालयेत् ततः || २ ||

परिगृह्य गणानुज्ञां घण्टानादपुरस्सरम् |
मन्नामभिः समाचम्य प्राणानायम्य शक्तितः || ३ ||

संकीर्त्य देशकालौ च कलशं सम्यगर्चयेत् |
अष्टोत्तरशतान्यूनां जपेन्मम षडक्षरीम् || ४ ||

सर्वलिङ्गं स्थापयतीति लिङ्गं विन्यसेत् करे |
नीराजनं दर्शनाख्यमसौ य इति दर्शयेत् || ५ ||

प्. ७४) यो वै रुद्रः स भगवान् पृथ्वीत्यभ्युक्ष्य भस्मना |
एतावानस्य महिमेत्यामनन् पाद्यमर्पयेत् || ६ ||

हंसः शुचिषदित्यर्घ्यं सावित्र्याऽऽचमनीयकम् |
नमः सोमाय चेत्येवम् स्नानं च परिकल्पयेत् || ७ ||

स्नानोदकं शिरस्युक्ष्य लिङ्गतीर्थं प्रगृह्य च |
ऋतं सत्यमिति प्राश्य वस्त्रं यस्तन्त्विति ब्रुवन् || ८ ||

अग्निरित्यादिभिर्भस्म सर्वतो लेपयेत् सुधीः |
गन्धेति गन्धमादद्यादाकाशादिति चाक्षतान् || ९ ||

निधनपतय इति पुष्पाणि च समर्पयेत् |
विल्वं त्रियम्बकमिति यच्च व्योमेति धूपकम् || १० ||

प्. ७५) महानीराजनं दद्यान्न तत्रेति मनुं स्मरन् |
दद्यादवसरं नैवेद्यमाचारादिलिङ्गकैः || ११ ||

ईशान इति मन्त्रेण मन्त्रपुष्पं समर्पयेत् |
वस्त्रप्रावरणं कुर्यात् सोऽब्रवीदिति मन्त्रतः |
अणोरणीयानिति च लिङ्गं स्वाङ्गे निवेशयेत् || १२ ||

लघ्वर्चाविधिः

अथ वक्ष्यामि देविशि लघुमर्चाविधिं शृणु |
स्नातः शुचिर्यतमानाः कृतभस्मावगुण्ठनः || १३ ||

धृतत्रिपुण्ड्रो रुद्राक्षमालालङ्कृतविग्रहः |
आचम्य दीपं प्रज्वाल्य संप्रार्थ्य च गणान्मम || १४ ||

आचम्य प्राणानायम्य देशकालौ प्रकीर्त्य च |
संभवद्भिरिह द्रव्यैरिष्टलिङ्गस्य पूजनम् || १५ ||

प्. ७६) करिष्य इति संकल्प्य संपूज्य कलशं तथा |
षडक्षरजपं कुर्यादष्टोत्तरशतं बुधः || १६ ||

इष्टलिङ्गं करे धृत्वा सर्वलिङ्गमनुं पठन् | 
आवाहयेच्च वेदाहं भावग्राह्यमिति ब्रुवन् |
नीराजनं दर्शनाख्यमसौ य इति दर्शयेत् || १७ ||

यो वै रुद्रः स भगवान् पृथ्वीत्यभ्युक्ष्य भस्मना |
एतावनस्य महिमेत्यामनन् पाद्यमर्पयेत् || १८ ||

हंसः शुचिषदित्यर्घ्यं सावित्र्याऽऽचमनीयकम् |
यो वै रुद्रः स भगवानाप इत्यभिषिच्य च || १९ ||

लिङ्गतीर्थं च संगृह्य कद्रुद्रायेति मन्त्रयन् |
ऋतं सत्यमिति प्रश्य पुष्पं धूपं समर्प्य च || २० ||

यो वै रुद्रः स भगवान् यश्चाग्निरिति मन्त्रतः |
दत्त्वा चावसराभिख्यं नीराजनमपि प्रिये |
फलाद्यवसरं दद्याद् भस्म लिङ्गोपरि क्षिपेत् || २१ ||

मूलेन पुष्पं निक्षिप्य धूपमाघ्रापयेत् प्रिये |
असौ योऽवसर्पतीति मन्त्रेमेनमनुस्मरन् |
नीराजनं मज्जनाख्यं दर्शयेद् गिरिनन्दिननि || २२ ||

प्. ७७) एतावनस्य महिमेत्यामनन् पाद्यमर्पयेत् |
हंसः शुचिषदित्यर्घ्यं सावित्र्याऽऽचमनीयकम् || २३ ||

रुद्राध्यायेनाभिषेकमावहन्तीति मन्त्रतः |
वस्त्रेणोद्वर्तनं कृत्वा लिङ्गतीर्थं प्रगृह्य च |
कद्रुद्रायेति संमन्त्र्य प्राश्नीत ऋतमित्यपि || २४ ||

यो वै रुद्र इति पठन् दद्यादङ्गारतापनम् |
यो वै रुद्रः स भगवान् यश्चाग्निरिति धूपनम् || २५ ||

उद्दीप्यस्वेति च पठन् माङ्गल्याख्यं च दर्शयेत् |
वस्त्रं समर्पयेद् देवि यस्तन्त्विति मनुं पठन् || २६ ||

अग्निरित्यादिभिर्मन्त्रैः सजलं भस्म चार्पयेत् |
नमो हरिकेशायेति यज्ञसूत्रं समर्पयेत् || २७ ||

यो वै रुद्रो या च पृथ्वीत्युक्त्वा गन्धांश्च साक्षतान् |
आकाशादिति मन्त्रेण दद्यात् केवलमक्षतान् || २८ ||

प्. ७८) सर्वव्यापिनमिति कर्पूरनीराजनं दिशेत् |
तदेवर्तं भुवन्तय इति माल्यानि चार्प्यएत् || २९ ||

या ते रुद्र शिवा तनूः शिवा विश्वाहभेषजी |
इति नीराजनं दद्याच्छृङ्गाराख्यं महेश्वरि || ३० ||

यो वै रुद्रः स भगवान् यश्च सूर्य इति क्रमात् |
निधनपतय इति चाष्टोत्तरशतेन च |
पुष्पाणि त्र्यम्बकमिति विल्वपत्राणि चार्पयेत् || ३१ ||

नम ईध्रियाय चेति श्वेतच्छत्रं समर्पयेत् |
नमो वात्याय चेत्येवं चामरं परिकल्पयेत् || ३२ ||

चन्द्रमा मनसो जात इति व्यजनमर्पयेत् |
स यश्चायं पुरुष इत्यर्पयेद् दर्पणं तथा || ३३ ||

यो वेदादाविति पठन् घण्टानादं च श्रावयेत् |
अध्यवोचदधित्येवं शङ्खं सम्यङ् निनादयेत् || ३४ ||

प्. ७९) शिवेन वचसा त्वेति गीतमाश्रावयेद् बुधः |
नमो दुन्दुभ्याय चेति वाद्यं कुर्याद् विचक्षणः |
नमो रुद्रायाततायिन इति नाट्यं च दर्शयेत् || ३५ ||

उद्यन्तमिति मन्त्रेण बुधः कुर्यात् प्रदक्षिणम् |
यो रुद्रोऽग्नाविति पठन् नमस्कारं समर्पयेत् || ३६ ||

नमो रुद्राय चेत्युक्त्वा स्तुतिपाठं पठेद् बुधः |
अजात इत्येवमिति पठन् याञ्चां विभावयेत् || ३७ ||

यो वै रुद्रः स भगवान् यच्च व्योमेति धूपकम् |
न तत्र सूर्यो भातीति महानीराजनं दिशेत् || ३८ ||

प्. ८०) अघोरेभ्योऽथ इति चाचारलिङ्गादिभिः क्रमात् 
चतुर्विधं च नैवेद्यमर्पयेत् साधकस्ततः || ३९ ||

भस्माभ्युक्ष्य महालिङ्गे ईशान इति मन्त्रतः |
मूलमन्त्रेण चाप्येवं मन्त्रपुष्पं समर्पयेत् || ४० ||

यतो वाचो निवर्तन्त इति मन्त्रं पठन्नपि |
आनन्दाभिख्यकं नीराजनमप्यर्पयेत् ततः || ४१ ||

स विश्वेति च ताम्बूलं यो ब्रह्माणमिति ब्रुवन् |
पुष्पाञ्जलिं च विकिरन्नात्मानमपि चार्पयेत् || ४२ ||

असंख्या इति मन्त्रेणासंख्यनीराजनं दिशेत् |
वस्त्रप्रावरणं कुर्यात् सोऽब्रवीदिति मन्त्रतः |
अणोरणीयानिति च कुर्यात् स्वाङ्गे निवेशनम् || ४३ ||

प्. ८१) इत्युक्तो हि महा देवि लघुराराधनाविधिः |
मत्सायुज्यप्रदो ह्येष यथोक्तमनुतिष्ठताम् || ४४ ||

इति श्रीकरणागमे उत्तरभागे पार्वतीपरमेश्वरसंवादे क्रियापादे 
पूजाविधिकथनं नाम षष्ठः पटलः || ६ ||



सप्तमः पटलः 

देव्युवाच

देवदेव महादेव लोकानुग्रहतत्पर |
त्वत्पूजाकर्णनादस्मि कृतार्था जगदीश्वर || १ ||

महापूजां च शुश्रूषुरस्मि लोकैककारण |
तद्विधानं च सम्बोध्य कृपयाऽनुगृहाण माम् || २ ||

महादेव उवाच

महापूजाक्रमः 

अथ वक्ष्ये महादेवि महापूजाविधिक्रमम् |
स्नातः शुचिर्यतमना धृतधौताम्बरद्वयः || ३ ||

धृतत्रिपुण्ड्रो रुद्राक्षमालालङ्कृतविग्रहः |
कृतसन्ध्यादिकः सम्पादितपुष्पादिसाधनः || ४ ||

भद्रादिमण्डलन्यस्तपूजापात्रः सुखासनः |
चतुष्टयं दीपिकानां प्रज्वाल्य द्वयमेव वा || ५ ||

गणान् संकीर्त्य चाचम्य प्राणानायम्य सक्रमम् |
देशकालौ सुसंकीर्त्य चेष्टलिङ्गस्य प्रीतये || ६ ||

रङ्गवल्यां तु सामान्यमर्घ्यपात्रं निवेश्य च |
भस्मचन्दनपुष्पाणि तत्र निक्षिप्य निर्मलम् || ७ ||

जलमापूर्य वै बिन्दुस्रवत्पीयूषधारया |
पूरितं भावयन्नेव पञ्चब्रह्मषडङ्गकैः |
मन्त्रैः सम्मन्त्र्य संस्कारैः संस्कुर्याद्वक्ष्यमाणकैः || ८ ||

निरीक्षणं प्रोक्षणं च ताडनं चावगुण्ठनम् |
अभ्युक्षणमिति ख्याता वस्तुसंस्कारकारकाः |
धेन्वाख्ययाऽमृतीकृत्य पद्मलिङ्गे प्रदर्शयेत् || ९ ||

ततः पाद्यार्घ्याचमनपात्राण्यपि च पङ्क्तिशः |
तदुत्तरेण विन्यस्येत् पाद्यपात्रे यथाक्रमम् || १० ||

सिद्धार्थान् कुङ्कुमं दूर्वां कुष्ठं कर्पूरमेव च |
भस्मचन्दनपुष्पाणि निक्षिपेत् साधकोत्तमः || ११ ||

षडङ्गैर्जलमापूर्य सद्यद्यैरभिमन्त्र्य च |
तदुत्तरेप्यर्घ्यपात्रे कुशादीन् विक्षिपेत् तथा || १२ ||

प्. ८४) हृदयेन जलं क्षिप्त्वा मूलेनैवाभिमन्त्र्य च |
तदुत्तरे त्वाचमनपात्रे भस्मादि निक्षिपेत् |
षडङ्गैर्जलमापूर्य सद्याद्यैरभिमन्त्रयेत् || १३ ||

त्यागज्ञानानन्दपात्राण्यपि तत्पूर्वतो न्यसेत् |
भस्मचन्दनपुष्पाणि त्यागपात्रे निधाय च |
उष्णं वै जलमापूर्य प्रासादेनाभिमन्त्रयेत् || १४ ||

तदुत्तरे ज्ञानपात्रे भस्मादीनि निधाय वै |
चन्दनोदकमापूर्य चाघोरेणाभिमन्त्रयेत् || १५ ||

तदुत्तरानन्दपात्रे भस्मादीनि निधाय च |
शीतलोदकमापूर्य वामदेवेन मन्त्रयेत् || १६ ||

तत्पूर्वे स्नानपादप्रसादवारिगृहीतये |
विन्यसेत्तत्र चाधारपात्राणि त्रीणि पङ्तिशः || १७ ||

सामान्यस्यार्घ्यपात्रस्य शिवकुम्भं पुरो न्यसेत् |
तत्र भस्मादि निक्षिप्य तदा पानीयकं जलम् || १८ ||

प्. ८४) हृदयेनैव संपूर्या कलशेष्विति मन्त्रतः |
आपो वा इदं सर्वमित्यनेनाभिमन्त्र्य च || १९ ||

पूजाद्रव्याणि सम्प्रोक्ष्य तस्मादुद्धृतवारिणा |
सामान्यार्घ्यादिपात्राणि मूलेनाभ्यर्च्य वै ततः |
सामान्यार्घ्यगतं तोयं पाद्यादित्रिषु निक्षिपेत् || २० ||

गुरुमभ्यर्च्य नियतं यस्य देवेति मन्त्रतः |
तीर्थप्रसादौ गृह्णीयान्मत्पूजायोग्यताप्तये || २१ ||

इति भक्तस्थलं प्रोक्तमथ माहेश्वरस्थले |
अयं मे हस्त  इति तु हस्तशुद्धिं विधाय वै || २२ ||

माहेश्वरस्थलपूजाविधानम् 

सर्वभूतस्थमिति च कृत्वा भस्मासनं करे |
वेदाहमेतमिति च लिङ्गमादाय तद्गृहात् |
सर्वलिङ्गं स्थापयतीति लिङ्गं निक्षिपेत् करे || २३ ||

रुद्र यत्ते दक्षिणं मुखमित्यावाहयेत् तदा |
गुरुं ध्यात्वा षडङ्गं च न्यासं सम्यग्विधाय च |
सहस्रं षट्छतं वाऽपि जपेदेव षडक्षरीम् || २४ ||

प्रसादिसंज्ञके पश्चात् स्थले लिङ्गे च भस्म वै |
अभ्युक्ष्य नानुध्यायेच्च तमेवैकमिति स्मरन् || २५ ||

दशावधानविधिना निरीक्ष्य ष्वेष्टलिङ्गकम् |
नीराजनं सानुरागं या ते रुद्रेति निर्दिशेत् || २६ ||

प्राणलिङ्गस्थले भस्म लिङ्गोपरि निधाय च |
मूलेनैव हि लिङ्गाग्रे पुष्पं निक्षिप्य मन्त्रितम् || २७ ||

पाद्यार्घ्याचमनं दद्यात् तत्तत्पात्रोदकेन हि |
त्यागपात्रस्थितेनैव लिङ्गं संस्नाप्य वारिणा || २८ ||

आधारपात्रेणादाय सम्प्रोक्ष्य निजमूर्धनि |
आवहन्तीति मन्त्रेण वस्त्रेणोद्वर्त्य सादरम् || २९ ||

प्. ८७) भस्मासने निधायैव पादौ लिङ्गस्य भावयन् |
प्रणम्याभ्यर्च्य पाद्यं च ज्ञानपात्रजलेन वै || ३० ||

दत्त्वैतज्जलमाधारपात्रेणादाय सन्नमन् |
कद्रुद्रायेति संमन्त्र्य पिबेदृतमितीरयन् || ३१ ||

लिङ्गमूलेन गन्धाद्यैरलङ्कृत्य ततः परम् |
यो वै रुद्रः स भगवान् यश्चाग्निरिति मन्त्रतः |
नीराजनं त्ववसराभिख्यं दत्त्वा फलादिकम् || ३२ ||

समर्प्यानन्दपात्रोदं गृह्णन्नाधारपात्रतः |
समर्प्य प्राश्य तत्पात्रं निक्षिपेदप्यधोमुखम् || ३३ ||

अथाचमनपात्रस्थतोयेनाचमनीयकम् |
दत्त्वा तत्सवितुरिति त्यागपात्रस्थवारिणा || ३४ ||

नमकाद्यै रुद्रसूक्तैरभिषिच्याथ तज्जलम् |
नमः शम्भव इत्यात्ममूर्धनि प्रोक्षयेत् तथा || ३५ ||

प्. ८८) आवहन्तीति वस्त्रेण समुद्वर्त्येष्टलिङ्गकम् |
भस्मासने निधायास्य गृह्णीयात् पादतीर्थकम् || ३६ ||

ततो विधूममङ्गारमानीयानेन तापयेत् |
योवै रुद्रः स भगवान् यश्चाग्निरिति मन्त्रतः || ३७ ||

यो वै रुद्रः स भगवान् यच्च व्योमेति मन्त्रतः |
दशाङ्गमहितं मह्यं धूपं दद्यान्मनोहरम् || ३८ ||

उद्दीप्यस्वेति च ततो माङ्गल्याख्यं च दर्शयेत् |
यस्तन्तुनाभ इति च वस्त्रयुग्मं प्रदाय च |
अग्निरित्यादिभिर्मन्त्रैर्लिम्पेद् भस्म सहोदकम् || ३९ ||

नमो हरिकेशायेति प्रदद्याद् यज्ञसूत्रकम् |
गन्धद्वारामिति पठन् दद्याद् गन्धं सहाक्षतम् || ४० ||

उमासहायमिति च कुर्याद् गन्धानुलेपनम् |
आकाशादिति वै दद्यादक्षतारोपणं बुधः || ४१ ||

प्. ८९) अपाणिपाद इति हिरण्यपात्रमिति ब्रुवन् |
नीराजनं दर्शयेच्च कर्पूराख्यं महेश्वरि || ४२ ||

तदेवर्तमिति पठन् पुष्पमाल्यानि चार्पयेत् |
नमो हिरण्यबाहवे मकुटादि विभूषयेत् || ४३ ||

या ते रुद्र शिवा तनूः शिवा विश्वाहभेषजी |
इति नीराजनं दद्याच्छृङ्गाराख्यं महेश्वरि || ४४ ||

निधनपतये इति वेदसारसहस्रतः |
मूलेनापि च पुष्पाणि पत्राणि च समर्पयेत् || ४५ ||

वादित्य इति विल्वानि यो वै रुद्रेति भस्म च |
नम ईध्रियाय चेति श्वेतच्छत्रं समर्पयेत् || ४६ ||

नमो वात्याय च पठन् चामरं च समर्पयेत् |
चन्द्रमा मनस इति तालवृन्तेन वीजयेत् || ४७ ||

स यश्चायं पुरुष इति दर्पणमर्पयेत् |
यो वेदादाविति पठन् घण्टानादं समर्पयेत् || ४८ ||

अध्यवोचदिति पठन् शङ्खस्वनमथार्पयेत् |
शिवेन वचसा त्वेति गीतमाश्रावयेत् तथा || ४९ ||

प्. ९०) असौ योऽवसर्पतीति पठन् नृत्तं प्रदर्शयेत् |
उद्यन्तमस्तं यन्तमिति सव्यहस्तेन कल्पयेत् |
प्रदक्षिणानि प्रयतो मम लिङ्गस्य सर्वतः || ५० ||

नमोऽस्तु नीलग्रीवायेत्यामनन् वै नमास्यपि |
नमो वृद्धाय च पठन् स्तोत्रं कुर्यादनन्यधीः || ५१ ||

दैवीयो मानुषो गन्ध इति धूपं समर्पयेत् |
नन्तत्र सूर्यो भातीति महानीराजनं तथा || ५२ ||

ईरां वहत इत्येवं ज्वालयेत् करदीपिकाः |
ज्योतिष्मतीमिति पठन् ज्योतींषि ज्वालयेदपि || ५३ ||

कृतानि शालिपिष्टेन डमरुप्रतिरूपतः |
ज्योतींषि तानि कथ्यन्ते मम प्रीतिकराण्यपि || ५४ ||

या ते रुद्र इति पठन् याचयेन्मामनन्यधीः |
अजात इत्येवमिति विज्ञापनमथाचरेत् |
वेदान्तविज्ञान इति पूजापुष्पादिकं त्यजेत् || ५५ ||

प्. ९१) निवेदनार्हवेलायां पत्रपुष्पादिकं बहु |
स्थितं चेदिष्टलिङ्गाग्रे निपतेद् भोज्यवस्तुषु || ५६ ||

निर्माल्यसुमसंसर्गानर्हं तत् स्यान्निवेदनम् |
तदल्पशेषं विसृजेन्न लिङ्गं शून्यमस्तकम् || ५७ ||

शरणाख्यस्थले भोज्यपदार्थेष्वग्निरित्यतः |
विकीर्य सजलं भस्म सव्याहृतिकया तथा || ५८ ||

सावित्र्या रुद्रगायत्र्या परिषिच्यैवमम्बुभिः |
स्वाहां तेभ्यस्तथाचारलिङ्गादिभ्योऽर्पयेत् ततः |
षड्लिङ्गार्पणसद्भावे विशेषोऽस्थि शृणु प्रिये || ५९ ||

भक्तस्थले क्रियाशक्तियुते वै नासिकाङ्गगे |
आचारलिङ्गसंज्ञेऽस्मिन् सद्योजातमुखात्मके |
गन्धप्रसादं सद्भक्त्या चित्तहस्तेन चार्पयेत् || ६० ||

माहेश्वरस्थले ज्ञानशक्तिके रसनाङ्गके |
गुरुलिङ्गाभिधे वामदेववक्त्रे विशेषतः |
बुद्धिहस्तेन तु रुचिं निष्ठाभक्त्या समर्पयेत् || ६१ ||

प्. ९२) स्थले प्रसादिसंज्ञेऽस्मिन्निच्छक्तिसमन्विते |
द्.गङ्गकेऽघोरमुखे शिवलिङ्गाभिधे पुनः |
भक्त्याऽवधानया रूपमहङ्कारेण चार्पयेत् || ६२ ||

प्राणलिङ्गिस्थले त्वादिशक्तियुक्ते त्वगङ्गके |
चारलिङ्गाऽभिधे तत् पूरुषवक्त्रे दृढव्रतः |
भक्त्याऽनुभवया मनोहस्तेन स्पर्शमर्पयेत् || ६३ ||

शरणस्थले तु परया शक्त्या युक्ते श्रवोङ्गगे |
प्रसादलिङ्गे त्वीशानमुखे शब्दप्रसादकम् |
आनन्दभक्त्या सुज्ञानहस्तेनैव समर्पयेत् || ६४ ||

ऐक्यस्थले तु चिच्छक्तियुते वै मानसाङ्गगे |
महालिङ्गे परशिवमुखे संकल्पमर्पयेत् |
सद्भावाभिख्यहस्तेन भक्त्या समरसाख्यया || ६५ ||

एवमङ्गं च लिङ्गं च भक्तिं शक्तिं तथा स्थलम् |
मुखं हस्तं प्रसादं च ज्ञात्वा वै सम्यगर्चयेत् |
एवमर्पणसद्भावं सर्वदैव समभ्यसेत् || ६६ ||

प्. ९३) द्विविधं समर्पणम्

समर्पणं द्विधा प्रोक्तमर्चाङ्गं सर्वकालिकम् |
समर्पणे समर्चाङ्गे रुचिं भावेन नान्यथा || ६७ ||

शरणाख्यस्थलेऽप्येवमर्पणं षट्स्थलात्मकम् |
ऐक्यस्थले तु मूलेन लिङ्गे पुष्पं निधाय च || ६८ ||

धूपं समर्प्य चानन्दनीराजनमथार्पयेत् |
यतो वाचो निवर्तन्ते इति मन्त्रं जपन् पुनः || ६९ ||

स विश्वकृदिति पठन् ताम्बूलं च समर्पयेत् |
आरभ्येति च ताम्बूलनीराजनमथार्पयेत् || ७० ||

यो ब्रह्माणमितीशान इति मन्त्रद्वयेन च |
मन्त्रयन् पुऽपजातं वै मन्त्रपुष्पं समर्पयेत् || ७१ ||

असंख्याताः सहस्राणीत्यादिमन्त्रं समुच्चरन् |
असंख्याताभिख्यनीराजनमप्यर्पयेत्  ततः || ७२ ||

सोऽब्रवीदिति मन्त्रेण वस्त्रेणावृत्य लिङ्गकम् |
अणोरणीयानिति तु पेटिकायां सुविन्यसेत् || ७३ ||

प्. ९४) एवं महार्चनं प्रोक्तं महादेवि महाफलम् |
विधिनाऽनेन संपूज्य न पुनर्जन्मभाग् भवेत् |
देवेशि गुरुपूजायां विशेषः कथ्यते शृणु || ७४ ||

गुरुपूजायां विशेषः 

पद्यार्घ्याचमनाख्यानि त्यागज्ञानादिकानि च |
न विद्यन्तेऽत्र पात्राणि पात्रद्वितयमेव च || ७५ ||

शिवकुम्भं च सामान्यमर्घ्यपात्रं च विद्यते |
शिष्टं सर्वं समं प्रोक्तं किमतः श्रोतुमिच्छसि || ७६ ||

इति श्रीकारणागमे उत्तरभागे श्रीपार्वतीपरमेश्वरसंवादे क्रियापादे 
शिवपूजाविधानं नाम सप्तमः पटलः || ७ ||



प्. ९५) अष्टमः पटलः 

देव्युवाच

देवदेव जगन्नाथ सर्वानुग्रहतत्पर |
विधानमिदमुत्कृष्टं वेदमन्त्रसमन्वितम् || १ ||

वेदाधिकारिणां सम्यगनुष्ठेयं प्रकाशितम् |
स्त्रीमुख्याः केन विधिना कृतार्थाः स्युर्निबोध मे || २ ||

महादेव उवाच

महादेवि प्रवक्ष्यामि तान्त्रिकं पूजनक्रमम् |
अनुष्ठितेन येन स्युः सर्वे सर्वार्थभाजनाः || ३ ||

तान्त्रिकपूजनक्रमः 

विद्यासु श्रुतिरुत्कृष्टा रुद्रैकादशिनी श्रुतौ |
तत्र पञ्चाक्षरस्तत्र शिव इत्यक्षरद्वयम् || ४ ||

तस्मादधिकृतां वेदे तत्राऽनधिकृतामपि |
मदीयमूलमन्त्रेण पूजनं सर्वतो वरम् || ५ ||

अथवा तान्त्रिकैर्मन्त्रैरपि पूजा विशिष्यते |
एषु भात्युपचारार्थः स्पष्टः सर्वोऽपि भामिनि || ६ ||

प्. ९६) वैदिकेषु तु मन्त्रेषु लिङ्गादेवौपचारिकात् |
तेषु तेषूपचारेषु वेदमन्त्रा नियोजिताः || ७ ||

समनुष्ठीयमानोऽर्थो येषु स्पष्टं प्रकाशते |
तेष्वेव पठ्यमानेषु चित्तं कृत्येऽनुरज्यते || ८ ||

भक्तिलभ्योऽस्म्यहं यस्मादभक्त्या पूजनं वृथा |
तन्मन्त्रास्तान्त्रिका देवि पूजायामुत्तमोत्तमाः || ९ ||

तान्त्रिकपूजायां सर्वेषामधिकारः

सर्वेषामधिकारोऽस्ति तान्त्रिकेषु वरानने |
वैदिकानां तथान्येषां स्त्रीणां पुंसां च सुव्रते || १० ||

शिवकुम्भपूजनम् 

वैदिकोऽपि च संयुक्तैस्तान्त्रिकैरपि पूजयेत् |
ईशान इति मन्त्रेण शिवकुम्भं प्रपूजयेत् || ११ ||

ईशानः कलशस्याग्रे पूर्वे तत्पुरुषस्तथा |
अघोरो दक्षिणे चैव सद्योजातस्तु पश्चिमे || १२ ||

उत्तरे वामदेवश्च मध्ये च परमः शिवः |
अधोभागे परा शक्तिर्विश्वोद्भासनकारिणी || १३ ||

सद्रूपं कलशाकारं चिद्रूपं कलशद्युतिः |
मध्यस्थं जलमुत्कृष्टं सर्वतीर्थोत्तमोत्तमम् || १४ ||

प्. ९७) चिदानन्दरसं साक्षाच्छिवरूपमिति स्मृतम् |
इति मन्त्रैश्च गन्धाद्यैः शिवकुम्भं प्रपूजयेत् || १५ ||

इष्टलिङ्गपूजा

हृदयाद्रिगुहावास करुणावास शाश्वत |
पूजापरिग्रहायाद्य करपीठे निषीद मे ||
इति मन्त्रेणेष्टलिङ्गं विन्यसेत् करपङ्कजे || १६ ||

पञ्चपञ्चात्मलीलाढ्य पञ्चकृत्यपरायण |
आवाहितः सुप्रसन्नः सान्निध्यं कुरु सर्वदा || १७ ||

इत्यावाह्य गुरुन्नत्वा नुत्वा संपूज्य च क्रमात् |
ध्यात्वा मां वै सुप्रसन्नं मूलमन्त्रं जपेदपि ||
दशावधानविधिना चिरं लिङ्गं समीक्ष्य च || १८ ||

सर्वमङ्गलयाऽऽश्लिष्टशुभाङ्ग हृदयङ्गम् |
नीराजनं गृहाणेश सानुरागं सदाशिव || १९ ||

नीराजनं सानुरागमिति मन्त्रेण सर्शयेत् |
ततश्च मूलमन्त्रेण भस्म पुष्पं निधाय च || २० ||

प्. ९८) अन्तस्थित बहिर्व्याप्त ज्योतिर्लिङ्गस्वरूपक |
नीराजनं गृहाणेश दर्शनाख्यं सदाशिव ||
इति दर्शननीराजनं दत्वा पाद्यमर्पयेत् || २१ ||

हरिमुख्यामरशिरोरत्ननीराजिताङ्घ्रिक |
भवत्पादाब्जयोः पाद्यं गृहाण परमेश्वर ||
इति पाद्यं समर्प्यैव हस्तयोरर्घ्यमर्पयेत् || २२ ||

वराभयाङ्कितकरकञ्जपालितकिङ्कर |
हस्तनीरेजयोरर्घ्यं गृहाण गिरिजावर ||
इति चार्घ्यं समर्प्याथाचमनीयं मुखेऽर्पयेत् || २३ ||

जगदाभीलकाकोलगोलपालिलसद्गल |
श्रीमन्मुखाम्बुजे दत्तं गृहाणाचमनीयकम् ||
दत्त्वाऽऽचमनमित्येवं स्नापयेदिष्टलिङ्गकम् || २४ ||

गङ्गातरङ्गसङ्गाञ्चितोत्तमाङ्ग नमोऽस्तु ते |
शुद्धोदकस्नानमिदं गृहाण परमेश्वर || २५ ||

प्. ९९) इति संस्नाप्य च ततस्तीर्थं मूर्धनि निक्षिपेत् |
पादोदकं गृहीत्वा च नमस्कुर्यादनन्तरम् || २६ ||

सर्वमङ्गलमाङ्गल्यं सर्वपावनपावनम् |
सर्वसिद्धिकरं पुंसां शम्भोः पादाम्बुसेवनम् ||
इति प्राश्य ततो लिङ्गं गन्धाद्यैरभिपूजयेत् || २७ ||

चिद्रूप जगदाधार स्थूलसूक्ष्म परात्पर |
नीराजनं गृहाणेशावसराख्यं सदाशिव || २८ ||

इत्यवसराख्यनीराजनं दत्वा फलादिकम् |
समर्प्य चेष्टलिङ्गाग्रे भस्मभ्युक्ष्य सुमादिकम् ||
दत्त्वा मज्जननीराजनं पश्चादभिदर्शयेत् || २९ ||

परिपूर्णचिदानन्द जलाध्यक्ष सदाशिव |
नीराजनं गृहाणेश मज्जनाख्यं सुशोभनम् || ३० ||

इति दत्त्वा पुनः पाद्यमर्घ्यमाचमनीयकम् |
पूर्वमन्त्रैः प्रदायाथ स्नानं च परिकल्पयेत् || ३१ ||

पञ्चब्रह्ममयतनो पञ्चकृत्यपरायण |
पञ्चामृतस्नानमिदं गृह्यतां भक्तवत्सल || ३२ ||

प्. १००) आकाशवाहिनीनद्धजटापटलभासुर |
शुद्धोदकस्नानमिदं गृहाण जगदीश्वर || ३३ ||

अभिषेकं विधायैवं तीर्थं स्वशिरसि क्षिपेत् |
पादतीर्थं गृहीत्वाऽथ नमस्कृत्याऽदरेण तु || ३४ ||

भवाम्बुनिधिनिस्तारसेतवे मोक्षहेतवे |
पापप्रशमनार्थाय पादतीर्थाय ते नमः || ३५ ||

अशेषज्योतिरुद्भासकोत्तमज्योतिरात्मक |
अङ्गारतापनमिदं कुरु शीतापनोदनम् ||
इत्यग्निना विधूमेन तापनं संविधाय च || ३६ ||

अशेषवासनोन्मूलकारणात्मीयभासन |
धूपसंवीजनं शम्भो गृह्यतां भक्तवत्सल ||
संवीज्य धूपमित्येवं पुनर्धूपं प्रसारयेत् || ३७ ||

अनन्ताअङ्गल्यगुणरत्नरत्नाकरायित |
नीराजनं गृहाणेश माङ्गल्याख्यं सदाशिव ||
इति माङ्गल्यनीराजनं दत्त्वा वस्त्रमर्पयेत् || ३८ ||

प्. १०१) नृसिंहचर्मोत्तरीय गजाजिनपरिष्कृत |
वस्त्रयुग्ममिदं शम्भो गृहाण जगदीश्वर ||
वस्त्रयुगमं समर्प्यैवं भूतिं संधारयेत् ततः || ३९ ||

फालाग्निदग्धप्रद्युम्नवपुर्भसितभूषित |
शिवाग्निजमिदं भस्म ध्रियतां जगतां पते |
इति संधार्य सजलं भस्म गोमयसंभवम् || ४० || 

फणामणिघृणीभ्राजिनागयज्ञोपवीतक |
यज्ञेश्वर गृहाणेश स्वर्णयज्ञोपवीतकम् ||
इति मन्त्रेणोपवीतं दत्वा गन्धं समर्पयेत् || ४१ ||

कामाङ्गहसितालेपसमुज्ज्वलशुभाङ्गक |
सुगन्धी चन्द्रसम्बन्धः श्रीगन्धः प्रतिगृह्यताम् ||
इति गन्धं साक्षतं च दत्त्वा तेन विलेपयेत् || ४२ ||

अक्षयानन्दसंधायकाक्षयाङ्गप्रदायक |
अक्षतान् सुगृहाणेश पक्षिवाहनपूजित ||
इति शुभ्राक्षतान् दत्त्वा कर्पूरं दीपयेत् ततः || ४३ ||

प्. १०२) सुरयोषामणिश्रेणीदत्तनीराजनोज्ज्वल |
नीराजनं गृहाणेश कर्पूराख्यं सदाशिव || 
इति कर्पूरनीराजनं दत्त्वा माल्यमर्पयेत् || ४४ ||

विधिविष्णुकपालालिमालालङ्कृतविग्रह |
माल्यं गृहाण देवेश सुमजालमनोरमम् ||
इति माल्यं प्रदायाथाभरणानि समर्पयेत् || ४५ ||

चन्द्रमःखण्डकोटीरफणिकुण्डलमण्डित |
भूषणानि गृहाणेश सौवर्णानि जगन्नुत ||
भुषणैरित्यङ्कृत्य नानारत्नसमुज्ज्वलैः || ४६ ||

भवानीभावमधुरलीलालोकावलोकित |
नीराजनं गृहाणेश शृङ्गाराख्यं सदाशिव || ४७ ||

इति नीराजनं दत्त्वा पूजयेत् पत्रपुष्पकैः |
अष्टाभिर्नामभिश्चैवमष्टोत्तरशतेन वा || ४८ ||

पुष्पवद्रथचक्राढ्य पुष्पायुधवधोद्यत |
नानाविधानि पुऽपाणि गृहाणेश नमोऽस्तु ते ||
पुऽपैरेवं सुसंपूज्य विल्वपत्राणि चार्पयेत् || ४९ ||

प्. १०३) त्रिसुपर्णं स्फुरद्वर्णं श्रिया चीर्णं सुशोभनम् |
कुण्डलीकृतगोकर्ण गृहाण श्रीद्रुपर्णकम् ||
इति विल्वदलं दत्वा भस्म सर्वोपरि क्षिपेत् || ५० ||

कपर्दवेष्टनानन्त भोगच्छत्रपरिष्कृत |
श्वेतच्छत्रं गृहाणेश मुक्तादामाभिशोभितम् ||
छत्रमेवं समर्प्याथ चामरद्वयमर्पयेत् || ५१ ||

विधिविष्णुकराब्जोद्यच्चामरद्वयवीजित |
चामराभ्यां वीजयामि प्रसीद करुणालय ||
चामराभ्यां वीजयित्वा तालवृन्तेन वीजयेत् || ५२ ||

तालसंवादनव्यग्रविधितोषितमानस |
वीजये तालवृन्तेन करुणावर्णालय ||
तालवृन्तेन संवीज्य दर्पणं च प्रदर्शयेत् || ५३ ||

आदर्शविमलाकारादर्शभास्वत्कपोलक |
आदर्शं दर्शयाम्यद्य दुर्दर्शनिजरूपक ||
दर्पणं दर्शयित्वैवं घण्टानादं समर्पयेत् || ५४ ||

प्. १०४) नादस्वरूपविलसद्घण्टाशोभिकराम्बुज |
घण्टानादं श्रावयामि नादरूप शृणु प्रियम् ||
घण्ठानादं समर्प्यैवं शङ्खमापूरयेत् ततः || ५५ ||

शङ्गध्मानक्रियासक्तगणेन्द्रगणसंवृत |
शृणु शङ्खरवं देव कम्बुग्रीवमनोरमम् ||
शङ्खं निनाद्यैवमतो गीतमाश्रावयेदपि || ५६ ||

कम्बलाश्वतरोद्गीतसमाकर्णनतत्पर |
गीतं संश्रावयाम्यद्य भवच्चित्रचरित्रकम् ||
गीतमाश्राव्य च ततो वाद्यं संश्रावयेत् तदा || ५७ ||

मुरारिवादितमहामुरजध्वनितोषित |
वाद्यं संश्रावये शम्भो डमरुध्वननप्रिय ||
इति वाद्यं निनाद्याथ नृत्तं सम्यक् प्रदर्शयेत् || ५८ ||

निजानन्दातिरेकोत्थमहाताण्डवपण्डित |
नृत्तं विरचयाम्यद्य महानट विलोकय || ५९ ||

इति नृत्तं समर्प्यैव करेणाभिनयात्मकम् |
मुष्ट्यैवाङ्गुष्ठयुतया प्रदक्षिणमथार्पयेत् || ६० ||

प्. १०५) प्रदक्षिणक्रियासक्तब्रह्मादिसुरसेवित |
प्रदक्षिणत्रयं कुर्वे गृहाण करुणानिधे ||
प्रदक्षिणत्रयं कृत्वा नमस्कुर्यादनेकशः || ६१ ||

नमो नमो भूभृदपत्यजानये नमो नमो भस्मितचित्तयोनये |
नमो नमः शिक्षितभानुसूतवे नमो नमो भूषितशीतभावने ||
नमांसि तु समर्प्यैवं स्तुतिं कुर्यादनन्तरम् || ६२ ||

ब्रह्मणां ब्रह्मणे तुभ्यं रक्षितॄणां च रक्षिणे |
हर्तॄणामपि संहर्त्रे देवदेवाय ते नमः ||
स्तुतिं कृत्वा ततः कुर्याद् धूपसंवीजनं बुधः || ६३ ||

महाश्मशानदहनधूमधूपावृताङ्गक |
धूपसंवीजनं शम्भो गृह्यतां भक्तवत्सल || ६४ ||

धूपं संवीज्य च मुहुस्तथा धूपं प्रसार्य च |
महानीराजनमपि प्रज्वाल्य च समर्पयेत् || ६५ ||

माङ्गल्यहेतवे सर्वमङ्गलालिङ्गितात्मने |
मङ्गलार्थाभिधानाय महादेवाय मङ्गलम् ||
इष्टलिङ्गस्वरूपायाभीष्टदायास्तु मङ्गलम् || ६६ ||

प्. १०६) प्राणेषु च मनोमध्ये ज्योतिर्लिङ्गस्वरूपिणे |
प्राणग्रन्थिस्वरूपाय प्राणलिङ्गाय मङ्गलम् || ६७ ||

भावग्राह्याय पूर्णाय भावाभावैकहेतवे |
कलासर्गकृते तुभ्यं भावलिङ्गाय मङ्गलम् ||
महानीराजनं दत्त्वा याञ्चां कुर्यादनन्तरम् || ६८ ||

याचेऽहं याचेऽहं वचसि सततं नामरुचिरं 
याचेऽहं याचेऽहं मनसि सततं भावरचनाम् |
याचेऽहं याचेऽहं शिव तव पदाम्बोजभक्तिं 
याचेऽहं याचेऽहं पुनरपि तामेव सततम् || ६९ ||

नाधिकं मुक्तसंप्राप्यमशोकमचलं सुखम् |
त्वत्पदं देहि मे शीघ्रं न जाने प्रार्थ्यमुत्तमम् ||
इत्येवं याचनां कृत्वा ततो विज्ञप्तिमाचरेत् | ७० ||

भृत्यापराधा नमसा शाम्यन्तीति नयेन वै |
नमस्येऽतोऽपराधान्मे क्षमस्व करुणानिधे ||
इति विज्ञापनां कृत्वा निवेद्यं प्रोक्षयेत् ततः || ७१ ||

प्. १०७) देवस्य सवितुर्मध्ये यो भर्गो नो धियः क्रमात् | प्रचोदयात् 
तद्वरेण्यं शरण्यं समुपास्महे || ७२ ||

इति प्रोक्ष्य निवेद्यं तु परिषिञ्चेत् समन्ततः |
परिषेचनकं कृत्वा षड्लिङ्गार्पणमाचरेत् || ७३ ||

अवाङ्मानससंवेद्यानन्दबोधसुधाम्बुधे |
नीराजनं गृहाणेदमानन्दाख्यं सदाशिव ||
इति नीराजनं दत्वा ताम्बूलं च समर्पयेत् || ७४ ||

गुणत्रयक्रियादूर गुणत्रयसमन्वित |
गृहाणेदं सकर्पूरं ताम्बूलं तापसार्चित ||
इति दत्त्वा च ताम्बूलं नीराजनमथार्पयेत् || ७५ ||

अम्बाकराम्बुजानीतताम्बूलग्रहणोत्सुक |
नीराजनं गृहाणेश ताम्बूलाख्यं सदाशिव ||
इति नीराजनं दत्वा मन्त्रपुष्पमथार्पयेत् || ७६ ||

विष्ण्वादिविबुधानन्तपुष्पाञ्जलिसमर्चित |
पुष्पाञ्जलिं गृहाणेश पुष्पायुधनिषूदन ||
इति पुष्पाञ्जलिं दत्त्वाऽसंख्यं नीराजनं दिशेत् || ७७ ||

प्. १०८) असंख्येयसहस्रश्रीरुद्ररूपावृताखिल |
नीराजनं गृहाणेदमसंख्यातं सदाशिव ||
नीराजनमसंख्यातं दत्त्वा वस्त्रेण वेष्टयेत् || ७८ ||

तन्तुना पटवन्नैजरूपेणावृतविश्वक |
वस्त्रेण वेष्टयामीष्टलिङ्गरूप नमोऽस्तु ते ||
इति वस्त्रेण संवेष्ट्य पेटिकायां सुविन्यसेत् || ७९ ||

सद्भक्तहृदयावास जगदावास शाश्वत |
निवेशयामि हृदये सुखं वस सतीसख ||
पेटिकायामिति न्यस्येदेवमुक्तं महार्चनम् || ८० ||

सुवासिनीनामयमाराधनक्रमः

पाद्यादिपात्ररहितमिदं गुर्वर्चनं भवेत् |
अथावसरपूजोपचारयोगाल्लघुर्भवेत् ||
सुवासिनीनां मुख्योऽयं लघ्राराधनाविधिः || ८१ ||

विधानमिदमर्चायास्तान्त्रिकं समुदाहृतम् |
सर्वमुक्तं समासेन किमतः श्रोतुमिच्छसि || ८२ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
तान्त्रिकपूजाविधिकथनं नाम अष्टमः पटलः || ८ ||



प्. ११०) नवमः पटलः

देव्युवाच

विद्येशान महादेव सर्वज्ञादिगुरो विभो |
अर्चाविधानश्रवणात् कृतार्थाऽस्मि भवन्मुखात् || १ ||

श्रोतुकामाऽस्मि नियमान् दीक्षितानां विशेषतः |
ब्रूहि तानखिलानीश पाहि मां करुणाकर || २ ||

महादेव उवाच

वक्ष्यामि शृणु कल्याणि नियमानखिलानपि |
मत्पूजातत्परेणाशु मत्प्रसादाभिकाङ्क्षिणा || ३ ||

दीक्षितानां नियमाः

पत्राण्यपि प्रसूनानि वर्तिकाश्च जपस्तथा |
संख्या नियमतो नित्यं ग्रहणीया न चान्यथा || ४ ||

दीक्षासंस्काररहितैर्जनैः स्पृष्टं जलादिकम् |
नोपयोज्यं हि कृत्येषु मदर्पणमुखादिषु || ५ ||

नेक्षेत पूजावेलायां दीक्षासंस्कारवर्जितान् |
न कुप्येच्चिन्तयेदन्यान् नान्यैः संल्लापमाचरेत् || ६ ||

प्. १११) लिङ्गमङ्गे मुखे भस्म गले रुद्राक्षमेव च |
मन्नाम वाचि च तथा न कदापि वियोजयेत् || ७ ||

वस्त्रमाभरणं पुष्पमन्नपानाद्यमौषधम् |
न मेऽसमर्प्य सेवेत प्राणैः कण्ठगतैरपि || ८ ||

निवेदितमथान्यस्मै न तु मह्यं निवेदयेत् |
समर्पितं च लिङ्गाय न चान्यस्मै समर्पयेत् || ९ ||

देव्युवाच

एवं यदि महेशान कथं स्त्रीणामिदं भवेत् |
पत्न्या हि भर्तुरुच्छिष्टं नित्यं सेव्यं समीरितम् ||
न भोज्यमसमर्प्येति गदितं भवतैव तु || १० ||

भर्त्रा हि स्वीयलिङ्गाय समर्पितमिदं पुरा |
कथं पुनर्निवेद्यं स्याद् भोज्यं वाप्यसमर्प्य च ||
एनं मे संशयं छिन्धि करुणावरुणालय || ११ ||

महादेव उवाच

साधु पृष्टं त्वया देवि शृणु गोप्यमिदं प्रिये |
निवेदने विशेषोऽस्ति वक्ष्याम्यवहिता भव || १२ ||

प्. ११२) द्विविधं नैवेद्यम्

लिङ्गभोगस्वरूपं चानुज्ञारूपमिति द्विधा |
भर्तृशेषादिरूपस्य प्रसादस्य गुरोर्मम ||
तीर्थस्य चार्पणं प्रोक्तमनुज्ञारूपमेव हि || १३ ||

इष्टानिष्टप्रभेदेन देहिनां कर्मयोगतः |
लभ्यन्ते ह्यनिशं भोगास्तेषु तेष्वपि मद्व्रती || १४ ||

इष्टे तु भोगरूपं चानुज्ञारूपमनिष्टके |
निवेदनं प्रकुर्वीत ग्राम्यधर्मादिके तथा || १५ ||

देव्युवाच

भर्तृशेषो न योज्यः स्याद्यदि भोगार्पणात्मना |
स्त्रीणामनुदिनं भग्नं तादृशं हि समर्पणम् || १६ ||

यतश्च प्रत्यहं सेव्यो भर्तृशेषः समीरितः |
अथवाऽप्यर्चनं कृत्वा कथं कुर्यान्निवेदनम् || १७ ||

भर्तृशेषो न योग्यो हि चेदन्येन पतिव्रता |
भुञ्जीतान्यतरत् तत्र सा किं ब्रूह्यथवोभयम् || १८ ||

प्. ११३) महादेव उवाच

सुवासिनी समर्च्यापि भोगरूपनिवेदनम् |
अन्येनैव विधायानुज्ञाप्य तद् भर्तृशेषकम् ||
उभयं चैव भुञ्जीत भक्तियुक्ता मयि प्रिये || १९ ||

अनर्पितं यथाऽभोज्यमत्याज्यं मन्निवेदितम् |
मत्प्रसादपरित्यागी मत्प्रसादं स नार्हति || २० ||

देव्युवाच

निवेदितं चेदत्याज्यं कथमत्रोपपद्यते |
दारेभ्यश्चैव शिष्येभ्यः कथं देयं प्रसादकम् || २१ ||

अर्थिभ्यो रौरवीयेभ्यः प्रदेयं वा जलं कथम् |
गण्डूषकरश्द्ध्यादि कथं समुपपद्यताम् || २२ ||

गण्डूषादौ प्रसादस्य त्यागः संभाव्यते खलु |
प्रसादस्य पवित्रत्वान्मुखशुद्धिः कथं भवेत् || २३ ||

अनर्पितेन पयसा कथं गण्डूष इष्यते |
समर्पितेन यदि तत् कथं समुपपद्यते || २४ ||

प्. ११४) निवेदनैकविषयो विशयो बाधते महान् |
एतत्सर्वं समावेद्य भक्तानीकं समुद्धर || २५ ||

महादेव उवाच

दारादिभ्यः प्रसादस्य नारकिभ्यो जलस्य च |
प्रदानेनार्पितत्यागदोषो नैवास्ति भामिनि || २६ ||

त्यागस्याविधिमूलस्य निषेधविषयत्वतः |
यथाऽविधिकृतत्यागो न दोषो गुण एव हि || २७ ||

गण्डूषमुखशुद्ध्यादिक्रियार्थार्पितवारिणा |
तास्ताः क्रिया हि कर्तव्याः कुर्वन्नेवं न दुष्यति || २८ ||

प्रसादेऽतिपवित्रेऽपि मुखशुद्धेर्विधानतः |
तत्रावशकृतत्यागो न दोषो विधिमूलकः || २९ ||

कणत्रयात्मना योऽयं गुर्वादेरुपयुज्यते |
लालासम्बन्धराहित्यात्तत्र शुद्धिर्न हीष्यते || ३० ||

प्. ११५) मदर्चनपरो नित्यं मद्ध्यानाधीनचेतनः |
मन्नामचिन्तनोद्युक्तो नान्यदेवादिकं स्मरेत् || ३१ ||

देव्युवाच

वर्णाश्रमैकनिष्ठानां नित्यनैमित्तिकादिषु |
अग्न्यादिपरिचर्याश्च प्राप्यन्तेऽहरहः किल ||
त्वदेकनिष्ठापरमैः कर्तव्यास्ताः कथं प्रभो || ३२ ||

महादेव उवाच 

राजैकसेवकस्यापि तदाज्ञावशतः प्रिये |
तन्मन्त्र्यादेश्च कैङ्कर्यं भृत्यस्य नहि दुष्यति || ३३ ||

मन्निष्ठानामपि तथा मदाज्ञाश्रुतिचोदनात् |
नित्यनैमित्तिके चान्यदेवसेवा न दुष्यति || ३४ ||

मदर्पणार्थरचितपाकशेषं प्रयत्नतः |
न प्रयच्छेदभक्तेभ्यो विजातीयेभ्य एव च || ३५ ||

प्. ११६) यः स्वयं भुक्तियुक्तोऽपि शैवं वाङ्मात्रतो जनम् |
अधमं मन्यते तस्य भक्तिर्व्यर्था महेश्वरि || ३६ ||

तस्माद् भक्तियुतो मर्त्यो न्यूनमन्यूनमेव वा |
अधमं वाऽपि रुद्राक्षभस्मलिङ्गविभूषणम् ||
उत्तमोत्तमरूपेण पश्येत् सर्वमसंशयम् || ३७ ||

देव्युवाच

वर्णाश्रमैकसक्तानां कथमत्रोपपद्यते |
विप्रेण ह्यन्यजातीयो भाव्यः स्यादुत्तमत्वतः ||
भाविते वर्णमर्यादा न कथं व्याहता भवेत् || ३८ ||

महादेव उवाच

विप्रो विजातिभक्तांस्तु मनसैव हि पूजयेत् |
अन्यथा वर्तमानो हि लभते वर्णविच्युतिम् || ३९ ||

अधोगतिनिवृत्तिं हि वर्णधर्मो नियच्छति |
समग्रा सुस्थिरा शुद्धा भक्तिर्मुक्तिं प्रयच्छति || ४० ||

वर्णाश्रमयुतानां हि भक्तिलोपो भवेद्यदि |
अधः पदोपलब्धिः स्यादन्त्ये सर्वाङ्गसुन्दरि || ४१ ||

अतः सर्वाङ्गसम्पूर्णभक्तियुक्तात्मनां प्रिये |
वर्णाश्रमीयधर्माणां निर्बन्धः सफलः स्मृतः || ४२ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
नियमोपदेशो नाम नवमः पटलः || ९ ||



प्. ११८) दशमः पटलः

देव्युवाच

शाम्भवानां हि शुद्धानां सततं लिङ्गधारिणाम् |
सम्प्राप्तेऽशुचिसंसर्गे लोकसंसर्गसम्भवे ||
नानाविधे कथं नु स्यात् प्रायश्चित्तं वदस्व मे || १ ||

महादेव उवाच

साधु पृष्टं महादेवि त्वया लोकहितेच्छया |
प्रायश्चित्तविधिं वक्ष्ये सदा लिङ्गाङ्गसङ्गिनाम् || २ ||

लिङ्गं हि सर्वदा शुद्धमशुद्धं सर्वदा वपुः |
अतः षडध्वसंशुद्धियोगाच्छुद्धं विधाय तत् || ३ ||

प्रतिष्ठितं लिङ्गमत्र ततः शारीरदोषतः |
न लिङ्गमपवित्रं स्यात् सर्वावस्थासु भामिनि || ४ ||

दीक्षासंस्काररहितैरपवित्रशरीरकैः |
न संस्पृश्यं हि मल्लिङ्गमिति निर्णीतमद्रिजे || ५ ||

प्. ११९) प्रतिष्ठायां दीक्षितस्यैवाधिकारः

अदीक्षितो नाधिकारी प्रतिष्ठायां मम प्रिये |
दीक्षितैरेव कर्तव्यं प्रतिष्ठेति प्रतिश्रुतम् ||
अन्यथा राष्ट्रनाशः स्यात् तस्मादन्यैर्न कारयेत् || ६ ||

परार्थपूजाधिकृतो यद्यपि स्याच्छिवद्विजः |
तथापि तस्य कानीनतया ब्ब्राह्मण्यलोपतः || ७ ||

आचार्यत्वानधिकृतेः प्रतिष्ठायां स नार्हति |
दीक्षासंस्कारयुक्तश्चेत् पूजायां स्थावरेषु सः ||
स्वपरार्थोपयुक्तायामधिकुर्यान्न संशयः || ८ ||

दीक्षासंस्कारसंपन्नस्तस्माल्लिङ्गाङ्गसङ्गवान् |
लोकाराध्यत्वयोगेन प्रतिष्ठाधिकृतो भवेत् || ९ ||

शैवदीक्षापवित्राङ्गाः सर्वावस्थास्वपि प्रिये |
स्पृशन्तो नैव दुष्यन्ति मम लिङ्गं सुशोभनम् || १० ||

अदीक्षितः स्पृशन् लिङ्गं दोषी भवति निश्चितम् |
अदीक्षितैस्तु स्पृष्टं चेल्लिङ्गं संस्कार्यमेव हि || ११ ||

प्. १२०) देव्युवाच

निशि निद्राविनिघ्नस्य लुठतः परिपार्श्वयोः |
लिङ्गस्याधस्थितिर्भाव्या कथं दोषः प्रशाम्यति || १२ ||

महादेव उवाच

करपादादिसंस्पर्शह्तोर्दोषस्य सुभ्रुवः |
नान्या विनिष्कृतिः शस्ता प्रातः पत्युः पदानतेः || १३ ||

तथोषसि प्रबोधाप्तौ मल्लिङ्गप्रणतिः परा |
सर्वदोषप्रशमनी नेत्रसंस्पर्शरूपिणी || १४ ||

देव्युवाच

लिङ्गस्य धर्तुः शारीरदोषास्पर्शेऽपि नित्यशः |
अदीक्षितैश्च संस्पर्शो लोके संभाव्यते खलु || १५ ||

वपनादिष्ववशतो नापितस्पर्श इष्यते |
हीनवर्णैरपि तथा चण्डालैः श्वपचैरपि || १६ ||

लिङ्गिनः स्पर्शसंप्राप्तौ कीदृशी निष्कृतिर्भवेत् |
एतत्सर्वं समाचक्ष्व लोकानुग्रहतत्पर || १७ ||

प्. १२१) महादेव उवाच

वपनादौ न लिङ्गस्य मुण्डिस्पर्शो यथा भवेत् |
तथा प्रयतितव्यं खल्वन्यथा निष्कृतिः परा || १८ ||

लिङ्गिनो नापितस्पर्शे शिवसूत्रं विसृज्य च |
पुनर्नवं धार्यमेव ब्रह्मसूत्रं तथैव च ||
पञ्चाक्षरीं च गायत्रीमष्टोत्तरशतं जपेत् || १९ ||

लिङ्गस्य नापितस्पर्शे पवमानादिसूक्तकैः |
श्रीरुद्रेण च कर्तव्यं प्रोक्षणं सुविशेषतः || २० ||

चण्डालादिजनस्पर्शे सूत्रयुग्ममपास्य च |
पवमानादिभिः प्रोक्ष्य चाष्टोत्तरसहस्रकम् ||
गायत्रीं मूलमन्त्रं च जप्त्वा नक्ताशनो भवेत् || २१ ||

अदीक्षितैः सवर्णैश्चासवर्णैश्चापि संगतौ |
मूलमष्टोत्तरशतं जपेत् तद्दोषशान्तये || २२ ||

देव्युवाच

निष्कृतिः कीदृशी प्रोक्ता कालभङ्गेऽर्चनस्य तु |
आपत्सु पूजालोपे च तथा लोपे जपस्य च ||
अलाभे पत्रपुष्पाणां नियतानां च संख्यया || २३ ||

प्. १२२) महादेव उवाच

मूलमष्टोत्तरशतं कालभङ्गेऽर्चनस्य तु |
पूजायाश्च जपस्यापि लोपे मूलं सहस्रकम् || २४ ||

अलाभे पत्रपुष्पाणां नियतानां सुलोचने |
एकैकस्य जपेदेव मूलमष्टोत्तरं शतम् || २५ ||

देव्युवाच

करात् प्रमादवशतश्च्युतं लिङ्गमधः पतेत् |
तदा वै किं नु कर्त्तव्यं प्रायश्चित्तं वदस्व मे || २६ ||

महादेव उवाच

प्रमादेन यदा लिङ्गं निजहस्तादधः पतेत् |
गृहीत्वा तत्तदा जप्यं मूलमष्टोत्तरं शतम् || २७ ||

अनुक्तानां च दोषाणां नित्यं संभावितात्मनाम् |
प्रायश्चित्ततया जप्यं मूलमष्टोत्तरं शतम् || २८ ||

देव्युवाच

गुरुदत्तस्य लिङ्गस्य भङ्गो लोपोऽथवा भवेत् |
किं नु कार्यं तदा देव कृपया तन्निबोध मे || २९ ||

प्. १२३) महादेव उवाच

हन्त ते कथयामीदं रहस्यमपि सुव्रते |
द्वित्रिखण्डतया भङ्गे बध्वा सर्जरसेन तु ||
कृत्वा तत्त्वकलान्यासं पूजयेदविशेषतः || ३० ||

चूर्णीभावे तु लिङ्गस्य चान्यस्मिन् तद्गताः कलाः |
आरोप्य बिभृयाल्लिङ्गं पुनर्लब्धं गुरोः करात् || ३१ ||

अथ लिङ्गस्य लोपे तु कर्तव्यं शृणु सुन्दरि |
लिङ्गस्यादर्शने त्याज्याः प्राणाः स्युर्भक्तियोगतः || ३२ ||

प्राणत्यागो त्वशक्तश्चेदेकविंशद्दिनावधि |
निराहारो जपन्मूलं लिङ्गमन्वेषयेज्जनैः || ३३ ||

यदा वै लभते लिङ्गं धृत्वा भक्त्या तदैव तत् |
गुरुं माहेश्वरांचैव यथाशक्ति समर्चयेत् || ३४ ||

तदाप्यलाभे विसृजेदसून् सद्भक्तियोगतः |
प्राणत्यागे त्वशक्तश्चेल्लिङ्गमन्यद् गुरोः करात् || ३५ ||


प्. १२४) आकृष्टपूर्वलिङ्गीयकलान्यासाभिशोभितम् |
षडध्वन्यासकलितं बिभृयादप्रमादतः || ३६ ||

देव्युवाच

देवदेव महादेव धृते लिङ्गे नवे ततः |
लभेत् चेत् पूर्वलिङ्गम् कर्तव्यं किं वदस्व मे || ३७ ||

महादेव उवाच

पूर्वलिङ्गोपलम्भेऽपि त्यजेन्नैव धृतं नवम् |
यत्तदीयकलाः सर्वा नवे संवेशिताः पुरा ||
तत्पूर्वलिङ्गं गुरवे विनिवेद्य क्षिपेज्जले || ३८ ||

देव्युवाच

नष्टलिङ्गस्त्यजेत् प्राणान् यदि देहं तदीयकम् |
तत्कथं ब्रूहि संस्कार्यमनर्हं लिङ्गवर्जितम् || ३९ ||

यदि धार्यं लिङ्गमन्यत् प्राणत्यागो निरर्थकः |
चेदधार्यमसंस्कार्यं गात्रं तस्य भवेत् तदा || ४० ||

दोषस्तूभयथा दृष्टो नष्टलिङ्गस्य देहिनः |
एनं मे संशयं छिन्धि करुणावरुणालय || ४१ ||

प्. १२५) महादेव उवाच

त्यक्तासोर्नष्टलिङ्गस्य तत्क्षणे मोक्षसंगतिः |
नानर्थस्तदसुत्यागः संस्कारस्तु यथा शृणु || ४२ ||

आकृष्टनष्टलिङ्गीयकलान्यासयुतं नवम् |
लिङ्गमन्यत् सुसंयोज्य संस्कुर्याद् विधिना तनुम् || ४३ ||

संस्कारार्थं पुनर्लिङ्गे योजितेऽपि शरीरके |
त्यक्तासोर्नैव लोपोऽस्ति यदयं मोक्षमाप्तवान् |
तल्लिङ्गं प्राणवद् धार्यमप्रमादेन सर्वदा || ४४ ||

सर्वं ते कथितं देवि रहस्यमपि सुव्रते |
अपुत्रायाप्यशिष्याय न प्रकाश्यमिदं त्वया || ४५ ||

इति श्रीकारणागमे उत्तरभागे पार्वतीपरमेश्वरसंवादे क्रियापादे 
प्रायश्चित्तविधिकथनं नाम दशमः पटलः || १० 

###########   END OF FILE  #######
